

Vol 32  
Nru 174  
Ottubru - Dicèmburu 2011

LART

# Imqaddsa

RIVISTA BIBLIKA



# L-ART IMQADDSA

Rivista Biblika  
li toħroġ kull tliet xhur  
mill-Kummissarjat tal-Art  
Imqadssa tal-Provinċja  
Frangiskana Maltija

## EDITUR:

P. Twanny Chircop OFM  
Kummissarju  
tal-Art Imqadssa

## BORD EDITORJAL:

P. Marcello Ghirlando OFM  
P. Noel Muscat OFM  
Mr. Louis Casha

## DISTRIBUZZJONI:

Fra. Lorrie Zerafa OFM

## ABBONAMENT:

€10 fis-sena

€15 jew aktar Sostenitur

Kummissarjat  
tal-Art Imqadssa  
8, Triq Santa Luċija,  
Valletta, VLT 1213  
Malta.  
Tel: 2124 2254

## DISINN U STAMPAR:

Best Print Co. Ltd

Il-Materjal kollu li  
jidher f'din ir-Rivista huwa  
Copyright © tal-Kummissarjat  
tal-Art Imqadssa u  
l-Edizzjoni TAU, 2011

comalt@ofm.org.mt  
www.ofm.org.mt

## Qoxra Quddiem:

*Il-Madonna  
tal-Karmelu - Haifa*

# Werrej



15



24



27

# 32



- 6 Haifa u s-Santwarju tal-Madonna tal-Karmelu
- 
- 15 Messaġġiera ta' Alla
- 
- 24 Nithejju għall-Miġja tal-Mulej
- 
- 27 Ekumeniżmu u Djalogu Inter-Reliġjuż fil-*Verbum Domini*
- 
- 32 Il-Lhud fl-Evanġelju skont San Mark
- 
- 38 Iż-Żwieġ fl-Iskrittura (3)



# 38



STAT

GĦALL-

PALESTINJANI?

Fit-23 ta' Settembru li għadda l-President tal-Awtorità Palestinjana, Mahmoud Abbas, ippreżenta quddiem il-Kunsill Ġenerali tal-Ġnus Magħquda t-talba formali biex l-Awtorità Palestinjana tiġi milqugħa bħala membru bi dritt fl-Organizzazzjoni tal-Ġnus Magħquda. Dan ifisser li l-komunità internazzjonali tirrikonoxxi 'l Palestina bħala Stat sovrann, bi fruntieri stabbiliti fuq il-linja immarkata wara l-konflitt tal-1967 meta Israel okkupa x-Xatt tal-Punent u l-Istrixxa ta' Gaza. Ifisser, fuq kollox, li tiġi rrikonoxxuta bħala belt kapitali tal-Istat Palestinjan Ġerusalem tal-Lvant.

It-talba formali ta' Abbas issa tressqet quddiem il-Kunsill tas-Sigurtà tal-Ġnus Magħquda. Il-possibilità li tiġi approvata hi remota hafna, għax irid jgħaddi hafna żmien u diskussjonijiet, u hemm intopp kbir li jrid jintrebaħ. L-Istati Uniti tal-Amerika, għalkemm spiss jitekellmu mid-dritt tal-Palestinjani li jkollhom Stat indipendenti bi fruntieri żguri, issa qed jgħidu li huma jistgħu jixhtu l-*veto* tagħhom għal din il-proposta, billi din hi mossa unilaterali, li titraskura r-rieda tal-Istat ta' Israel u li l-indipendenza Palestinjana għanda tinkiseb permezz ta' negozjati diretti bejn iż-żewġ partijiet u mhux permezz ta' dikjarazzjonijiet fil-Ġnus Magħquda.

Il-Prim Ministru Israeljan Benyamin Netanjahu tkellem dwar din il-proposta. Hu wera b'mod qawwi li Israel qatt ma jista' jilqagħha, għax ma tihux in kunsiderazzjoni





...editorjal

### Stat Għall-Palestinjani?

l-bżonn li Israel ikollu assikurazzjoni ta' ftehim ta' paċi mal-Palestinjani qabel ma dawn jiddikjaraw Stat indipendenti.

Netanjahu wera kif Israel hu pajjiż hekk żgħir li jkun impossibbli li jħares is-sigurtà tiegħu jekk il-Palestinjani jieħdu f'idejhom l-għoljiet tal-Lhudija u tas-Samarija (ix-Xatt tal-Punent), li Israel okkupa fl-1967, għax minn

fuqhom jistgħu jimmiraw armu fuq it-territorju Israeljan fil-pjanura, fejn hemm bliet importanti bħal Tel Aviv u wkoll l-ajruport internazzjonali ta' Ben Gurion. Israel irid ukoll li l-Wied tax-Xmara Ġordan, li suppost jimmarka l-fruntiera naturali bejn l-Istat Palestinjan u l-Ġordanja, jibqa' zona militari taħt il-ħarsien tal-*Israeli Defence*

*Forces*. Fuq kollox Israel qatt ma jilqa' t-talba li Ġerusalemm tinqasam mill-ġdid f'parti Israeljana u parti Palestinjana. L-insedjamenti (*settlements*) kbar li Israel bena madwar Ġerusalemm (Ma'aleh Adummim, Gilo, Gush Etzyon, Efrata) fihom eluf ta' abitanti, u Israel irid li jibqgħu parti mit-territorju Israeljan. Netanjahu

sostna li l-problema mal-Palestinjani mhijiex dik tal-insedjamenti imma dik ta' paċi dejjiema mibnija fuq garanzija ta' sigurtà.

Dan kollu juri kemm il-holma ta' soluzzjoni għall-konflitt Israeljan-Palestinjan għadha 'l bogħod. Il-komunità internazzjonali sa issa dejjem harġet stqarrijiet favur id-drittijiet taż-żewġ popli li jgħixu maġenb xulxin fis-sigurtà, imma nafu li dan kien biss kliem vojti li m'għadu jikkonvinci lil hadd. Harsa lejn il-ġeografija ta' Israel u t-Territorji Palestinjani turi kemm issa se ssir haġa kwazi impossibbli li l-Palestinjani jingħataw Stat li verament jista' jissejjah indipendenti. Kif jista' jkun indipendenti u sovrani Stat li m'għandux kontinwità ġeografika imma maqsum fi tliet sezzjonijiet distinti (Gaza, Xatt tal-Punent fuq it-tramuntana ta' Ramallah, Xatt tal-Punent fuq in-nofsinar ta' Betlehem), li m'għandux fruntiera ma' hadd hliet ma' Israel li jdawwru minn kullimkien b'haġt tal-konkrit u "barbed wire" li Israel isejjahlu *security fence*, li jrid ikun Stat demilitarizzat f'nofs pajjiż li kulhadd jaf li hu qawwa nukleari fid-dinja, li jkun Stat bla ajruport, bla port, bla ibhra territorjali, bla spazju tal-ajru, li


jrid jiddependi minn Israel għad-dawl, ilma u telefon, li hu nieqes mill-infrastruttura u toroq, li fih kull kummerċ irid jgħaddi miċ-*checkpoints* Israeljani, li l-abitanti tiegħu ma għandhomx libertà ta' moviment lanqas fl-istess konfini tat-territorju tagħhom stess, li ma jithallix ikollu bħala belt kapitali tiegħu l-parti ta' Ġerusalem li minn dejjem kienet abitata mill-Palestinjani, u li fih mhux se jithallew jidhlu dawk li spicċaw refuġjati fil-gwerer tal-1948 u l-1967?

Il-gvern Israeljan irid bil-qawwa li l-komunità internazzjonali tirrikonoxxi Israel bħala Stat Lhudi. Imma xi jfisser dan, meta f'Israel jgħixu almenu miljun u nofs Gharbi li huma ċittadini ta' Israel, imma li qatt ma jistgħu jhossuhom Lhud? Liema pajjiż fid-dinja jippretendi li l-abitanti tiegħu jirrikonoxxu l-identità tiegħu b'mod esklużiv hekk li jispiċċaw iħossuhom barranin f'darhom stess għax mhumiex tal-etnija, jew lingwa, jew reliġjon tal-maġġoranza? Wieħed jieħu l-impressjoni li Israel qiegħed jagħmel l-affarijiet impossibbli għall-Palestinjani li xi darba jieħdu indipendenza u Stat għalihom.

Iridu nammettu li l-Palestinjani għamlu żbalji

kbar fl-istorja tagħhom. Nafu bil-firda li hemm bejn iż-żewġ partiti ta' Fatah u Hamas, u bl-intransiġenza ta' Hamas li ma jridux jirrikonoxxu l-Istat ta' Israel fuq il-fruntieri li ngħata fl-1948. Dawn huma pożizzjonijiet estremi li jfjixklu t-trattattivi tal-paċi. Imma l-istess huma estremi l-pożizzjonijiet tal-gvern ta' Netanjahu li jkompli jinsisti li jrid ikabbar l-insedjamenti madwar Ġerusalem u li jrid il-Palestinjani fuq il-mejda tat-trattattivi b'idejhom vojta biex jagħtihom karità flok dak li hu tagħhom bi dritt.

Hu importanti li wieħed ikun konxju minn din is-sitwazzjoni biex jifhem li soluzzjoni għall-problema tal-Lvant Nofsani hi diffiċli għax tonqos ir-rieda tajba. Il-preżenza Kristjana fl-Art Imqaddsa, li adattat ruħha għal tant tibdil matul sekli twal l-aktar bix-xhieda tal-Patrijiet Frangiskani, hi sinjal ta' tama li l-konvivenza bejn il-popli hi possibbli jekk hemm rieda tajba. Forsi s-soluzzjoni għall-problema mhijiex politika imma umana. U fejn tidhol l-umanità tidhol it-tolleranza li l-Kristjaneżmu hu garanzija tagħha.



# HAIFA U S-SANTWARJU TAL-MADONNA TAL-KARMELU

*Noel Muscat ofm*

Is-Santwarju tal-Verġni Marija tal-Karmelu jinsab f'tarf il-promontorju tal-Gholjiet tal-Karmelu, fuq il-belt moderna ta' Haifa, fl-Istat ta' Israel. Is-santwarju jhares fuq il-port ta' Haifa u l-baħar Mediterran, fuq dan il-promontorju mimli siġar li johroġ fuq il-baħar, u li hu marbut mal-istorja biblika u mal-istorja tal-Kristjaneżimu fl-Art Imqaddsa.



## **Il-belt ta' Haifa**

Haifa hi l-port prinċipali ta' Israel u wiehed mill-aktar ċentri importanti ta' komunikazzjoni u kummerċ fil-pajjiż. Hi belt moderna, mibnija fi stil oċċidentali, b'ħafna bini għoli jixxabat mal-muntanja, u b'ħafna spazji miftuħin mimlijin siġar u ġonna pubbliċi, fuq l-isfond tal-Għoljiet tal-Karmelu li jogħlew fuq il-belt. Haifa u ż-żona metropolitana tagħha għandhom popolazzjoni ta' aktar minn 600 elf abitant, u dan il-fattur jagħmel minn Haifa it-tielet belt ta' Israel wara Tel Aviv u Ġerusalemm.

Haifa hi famuża għas-Santwarju tas-setta Baha'i u għall-Ġonna meraviljużi li jinżlu minn dan il-monument forma ta' koppla ħamra lejn it-triq prinċipali li twassal fil-port. Il-ġonna donnhom jixxabtu mal-muntanja, fuq stil ta' Ġonna Persjani. Taht il-koppla ħamra hemm il-qabar ta' Bab, il-fundatur Persjan tas-setta tal-Baha'i, li gie maqtul iffucilat fl-1850. B'hekk Haifa saret iċ-ċentru amministrattiv u kultwali tas-setta tal-Baha'i, li l-membri tagħha jemmnu fl-unità tar-religjonijiet kollha u tal-messaġġiera ta' Alla, inklużi Mosè, Ġesù, u Muħammad. Dan il-memorjal inbena fl-1948-1953, u l-Ġonna Baha'i saru fl-1990 u fis-sena 2001 saru Sit ta' Wirt Dinji tal-UNESCO.

## **L-Għoljiet tal-Karmelu**

L-Għoljiet tal-Karmelu (bil-Lhudi Har Hacarmel, kelma li ftsisser "Għolja tad-Dielja ta'

Alla", bl-Għarbi Djebel Mar Elias, "Għolja ta' Sant'Elia") huma sensiela ta' għoljiet li, fuq in-naħa interna jestendu ruħhom għal 39 kilometri minn Jenin fuq ix-xlokk f'direzzjoni lejn il-majjistral sa ma jintemmu fil-promontorju tal-Karmelu. Fuq ix-xaqliba tal-baħar Mediterran l-għoljiet jibdedw mill-Għoljiet ta' Kurkar viċin Cesarija Marittima u jibqgħu telgħin lejn il-promontorju ta' fuq Haifa għal tul ta' 19-il kilometru. L-Għoljiet huma wesgħin minn 6.5 sa 8 kilometri. Fuq ix-xaqliba tal-grigal is-sensiela ta' Għoljiet jiffurmaw targa ġeoloġika li togħla 546 metri fuq il-Wied ta' Yizre'el (Pjanura ta' Esdrelon).

It-targa tal-Karmelu hi żona ġeoloġika li hi attiva ħafna mil-lat sismiku. Il-ġeoloġija ta' Israel hi karatterizzata mill-Wied tal-Baħar il-Mejjet, li hu qasma naturali (hondoq) bejn il-plakka kontinentali Arabika (il-muntanji tal-Ġordanja) u l-plakka kontinentali Afrikana (l-għoljiet tal-Lhudija u s-Samarija f'Israel u l-Palestina). Din il-qasma naturali fil-krosta terrestri tibda mill-Baħar l-Aħmar, tibqa' tiela' tul il-Wied tan-Negev, taqsam il-Baħar il-Mejjet, tkompli tul il-Wied tax-Xmara Ġordan, tidhol fl-Għadira tal-Galilija, u tkompli tiela' lejn it-tramuntana fil-Wied ta' Hula u fil-Wied ta' Beka'a fil-Libanu, u tintemm quddiem il-muntanji Taurus fit-Turkija. Hu għal din ir-raġuni li, tul din il-qasma ġeoloġika, huma komuni fenomeni sismiċi bħal terremoti, li ta' spiss jissemmew ukoll fil-Bibbja. Fit-tramuntana ta' Israel



Statwa ta' Elija -  
Muhra

l-ghafsa tal-plakki kontinentali li jhokku kontra xulxin u joħolqu tensjoni kbira, tipproduċi qasmiet sekondarji f'direzzjoni mix-xlokk lejn il-majjistral, partikolarment evidenti fit-tarġa naturali tal-Karmelu-Tirza, li testendi ruħha tul l-Għoljiet kollha tal-Karmelu, taħt Haifa, u tibqa' hierġa fil-Bajja ta' Haifa u l-Baħar Mediterran. It-tarġa ġeoloġika tal-Karmelu hi waħda mill-fatturi ġeoloġiċi ewlenin tat-tramuntana ta' Israel u hi kkaratterizzata minn attività sismika kontinwa.

L-Għoljiet tal-Karmelu huma wkoll importanti bħala park naturali f'Israel. Il-veġitazzjoni abbundanti u s-siġar ta' dawn l-għoljiet baqgħu famużi tul l-istorja. F'Diċembru 2010, wara sena ta' nixfa kbira, nirien kbar fil-foresti qerdu diversi ettari tal-bosk b'eluf ta' siġar u kienu wkoll il-kawża ta' ħsarat lill-proprjetà. In-nirien qatlu 42 persuna.

Mill-1929 sal-1934 Dorothy Garrod skavat erba' għerien fl-Għoljiet tal-Karmelu, fejn instabu f'dalijiet tal-bniedem Neanderthal, partikolarment f'et-Talbun, fejn instab skeletru ta' mara Neanderthal li jmur lura għall-epoka Paleolitika, jiġifieri 600 elf sena ilu. Din kienet waħda mill-aktar sejbiet importanti ta' fossili umani. Instabu wkoll diversi postijiet ta' dfin ta' bnedmin Neanderthal u Homo Sapiens, li huma prova li l-Għoljiet tal-Karmelu kienu fost l-ewwel postijiet li fihom il-bnedmin kienu jgħixu bħala bdiewa u kaċċaturi. Xi wħud minn dawn il-fossili umani huma esposti fir-Rockefeller

Museum ta' Ġerusalem.

Is-sbuhija tal-Għoljiet tal-Karmelu hi magħrufa partikolarment fil-Bibbja, bħal fil-każ ta' Isaija 35,1-2: "Ħa jifirħu d-deżert u l-art maħruqa; ħa jifraħ ix-xaġħri u jwarrad, ħa jwarrad bħar-ranġis. Ħa tifraħ fuq li tifraħ, taqbeż u tghanni. Sebħ il-Libanu jingħata lilha, il-ġmiel tal-Karmel u ta' Saron". Silta oħra li titkellem dwar il-Karmelu hi dik tal-Għanja tal-Għanjiet 7,6: "Rasek 'il fuq, xebbaħta lill-Karmel, xaġħar rasek donnu porpra; sultan baqa' maqbud fin-nokkli. Kemm int sabiħa u kemm tassew int ħelwa, mħabba fost l-għaxqiet!"

L-Għoljiet tal-Karmelu kienu meqjusin bħala post sagru sa mill-qedem. Matul is-seklu 15 q.K. il-Farġhun Tutmosis III, meta jirrakonta l-kampanja militari tiegħu fil-Palestina, isemmi li kien rebah il-Karmelu, "il-muntanja qaddisa". Gożwè wkoll kien rebah dawn l-Għoljiet strateġiċi u tahom lit-tribù ta' Issakar (Goż 12,22; 17,11). L-Għoljiet tal-Karmelu kienu jservu wkoll bħala fruntiera bejn it-tribujiet ta' Aser, Żabulun, Issakar u Manassi.

L-Għoljiet tal-Karmelu kienu magħrufin bħala l-post fejn il-qawwa ta' Alla kellha tidher pubblikament. Anke l-pagani kienu jħarsu lejn l-Għoljiet tal-Karmelu bħala għajn ta' qawwa divina. Il-filosfu Pitagoras ta' spiss kien jitla' jimmedita fuq il-Karmelu. Vespasjanu offra saġrificju lill-allat fuq dawn l-Għoljiet qabel ma beda l-gwerra kontra r-ribelli Lhud



fis-sena 66 w.K. Tacitus kiteb: “l-alla Karmel ma ghandux statwa jew tempju, billi din kienet ir-rieda ta’ dawkl li bdew dan il-kult”.

Kien fuq l-Gholjiet tal-Karmelu li l-profeta Elija sfida lill-qassisin ta’ Bagħal u Axera tul is-saltna tar-re Aħab. L-episodju hu kkommemorat fis-Santwarju tal-Muhraka, fuq il-Wied ta’ Yizre’el u x-Xmara Kison. Is-Santwarju tal-Muhraka nbena mill-Patrijiet Karmelitani Skalzi fl-1883 biex ifakkar dan l-avveniment. Hemm statwa kbira tal-profeta Elija quddiem il-knisja, u mit-terrazzin wiehed għandu veduta mill-isbaħ tal-Wied ta’ Yizre’el u tax-Xmara Kison. L-episodju jinsab f’1Slaten 18,17-40:

“Ġara li malli Aħab ra lil Elija, Aħab qallu: ‘Int hawn, int li qieghed taqleb lil Israel ta’ taħt fuq?’ U hu wiegħbu: ‘Le, mhux jien li qieghed naqleb lil Israel ta’ taħt fuq, imma int u dar missierek, għax intom tlaqtu l-kmandamenti tal-Mulej u mortu wara l-Bagħlim. U issa ibgħat u iġborli lil Israel kollu fuq il-muntanja tal-Karmel u l-erba’ mija u ħamsin profeta ta’ Bagħal u l-erba’ mija ta’ Asera, li jieklu mill-mejda ta’ Ġezabel’. U Aħab bagħat messaġġiera ma’ Israel kollu, u ġabar il-profeti fuq il-Karmel.

Elija resaq lejn il-poplu kollu, u qalilhom: ‘Kemmi se ddumu titlajjaw minn naħa għal oħra? Jekk il-Mulej hu Alla, morru warajh; inkella morru wara Bagħal, jekk

inhu hu’. Il-poplu ma għarafx iwieġeb. Elija qal lill-poplu: ‘Mill-profeti tal-Mulej bqajt jiena waħdi; u l-profeti ta’ Bagħal ilaħħqu mal-erba’ mija u ħamsin wiehed. Agħtuna żewġ gniedes; hallu l dawn jagħzlu gendus għalihom u jqattgħuh b’cejjeċ, u jqegħduh fuq il-ħatab bla ma jkebbu n-nar. Intom sejhu l-alla tagħkom, u jiena nsejjaħ isem il-Mulej. Dak l-alla li jwieġeb permezz tan-nar, dan ikun hu Alla’. ‘Sewwa!’ wieġeb il-poplu kollu. Imbagħad Elija qal lill-profeti ta’ Bagħal: ‘Aghzlu l-gendus, u ibdew intom, għaliex intom l-iktart fil-għadd. Intom sejhu isem l-allat tagħkom bla ma tqabbdu n-nar’. Huma ħadu l-gendus li tawhom, hejjewh, u bdew mis-sbiħ sa nofsinhar

*Fdalijiet tal-Monasteru ta’  
San Brocardo - Karmelu*



isejhu isem Bagħal u jghajtu: 'Bagħal, weġibna!' Izda ebda kelma ma kien hemm, u ebda twegiba; u baqgħu jaqbzu quddiem l-altar li kienu għamlu. F'nofsinhar Elija beda jiddieħak bihom u jghidilhom: 'Għajtu b'lehen oghla, għax tassew hu alla: għandu mnejn jinsab imħasseb, jew imħabbat, jew imsiefer; inkella rieqed, ha jistenbah.' U bdew jghajtu b'lehen oghla, u jqattgħu ġisimhom, skont id-drawwa tagħhom, bi sjuf u skieken, sa ma beda jċarċar id-demmm fuqhom. Għadda nofsinhar, u baqgħu mitlufa sa ma wasal il-ħin tal-offerta tal-vittma, izda ma kien hemm ebda kelma, ebda twegiba, ebda widen.

Elija qal lill-poplu kollu: 'Ersqu lejja'. U l-poplu kollu resaq lejha. U hu raġa' waqqaf l-altar tal-Mulej li kien iġġarraf. Elija ħa tnax-il ġebela, skont l-għadd tat-tribujiet ta' wlied Ġakobb, li lilu l-Mulej kien qallu: Israel ikun ismek. U b'dan il-ġebel bena altar għal isem il-Mulej, ħaffer madwaru gandott jesa' daqs żewġ sigħan żerriegħa, qieghed sewwa l-ħatab, qatta' l-gendus, u qieghdu fuq il-ħatab. Imbagħad qalilhom: 'Imlew erba' ġarar ilma, u ferrgħuhom fuq il-vittma u fuq il-ħatab.' 'Erggħu għat-tieni darba', qalilhom; u reġgħu għat-tieni darba. 'Erggħu għat-tielet darba', reġa' qalilhom; u reġgħu għat-tielet darba. L-ilma tferrex madwar l-altar, u

l-gandott ta' madwaru mtela bl-ilma. Fil-ħin li joffru s-sagrificċju, il-profeta Elija ħareġ fin-nofs u ghajjat: 'Mulej, Alla ta' Abraham, ta' Izakk u ta' Israel, uri lllum li inti Alla fost Israel, u li jiena l-qaddej tiegħek, u li dan kollu għamiltu għall-kelma tiegħek. Weġibni, Mulej, weġibni, ħalli jkun jaf dan il-poplu li int, Mulej, int Alla, u li int dawwartilhom qalbhom lura!' U nizel nar mingħand il-Mulej, u ħaraq il-vittma, u l-ħatab, u l-ġebel, u t-trab, u sa ma xorob l-ilma fil-gandott. U dan rah il-poplu kollu, u nxeħtu wiċċhom fl-art jistqarru: 'Il-Mulej hu Alla! Il-Mulej hu Alla!' U Elija qalilhom: 'Aqbd u l-profeta ta' Bagħal, thallu 'l hadd minnhom jeħles.' U



*Nixxiegha ta' Elija*



qabduhom, u Elija niżżilhom fil-wied ta' Kison, u qatilhaom hemm”.

## **Il-Karmelu u l-bidu tal-Ordni tal-Verġni Marija tal-Għolja tal-Karmelu**

Kien fuq dawn l-gholjiet, partikolarment fuq il-promontorju tal-Karmelu, li diversi eremiti sa mill-qedem iddedikaw hajjithom lil Alla, billi segwew it-tradizzjoni tal-profeta Elija. B'hekk tweieled stil ta' hajja kontemplattiva Kristjana fuq l-Għoljiet tal-Karmelu. It-tradizzjoni trid li dan l-istil ta' hajja kontemplattiva, li beda bil-preżenza ta' Elija fuq dan il-promontorju, kien il-bidu tal-fondazzjoni ta' wiehed mill-Ordni tal-religjużi tal-Medjuevu, jigiiferi l-Ordni Karmelitan. L-Ordni Karmelitan wiret tradizzjoni twila ta' hajja eremitika fuq l-Għoljiet tal-Karmelu, li x'aktarx tmur lura għall-perjodu Bizantin, partikolarment fl-għerien li jharsu fuq il-Baħar Mediterran mill-promontorju tal-Karmelu. Instabu graffiti f'diversi għerien li huma xhieda ta' preżenza Kristjana f'din iż-żona.

Fl-1185 ir-raheb Grieg Ġwanni Phocas kiteb li sab pellegrin Kruċjat, jismu Bertoldo, kif ukoll komunità ta' monaċi Ortodossi fuq il-ġenb tal-Għolja tal-Karmelu, f'għar iddedikat lill-profeta Elija. Ir-Rabbi Benjamin Tudela (1169-1171) kiteb li l-Kristjani kienu bnew fuq il-Karmelu kappella ddedikata lil Sant'Elija. “Fuq il-muntanja hemm l-għar ta' Elija, fejn l-Insara bnew kappella

jisimha Sant'Elija”. Jidher li kien hemm abbazija ddedikata lil Santa Margerita fuq ix-xaqliba tal-baħar tal-promontorju, taht il-fanal li hemm illum fuq il-quċcata. Il-fdalijiet ta' din l-abbazija għadhom jidhru u huma magħrufin bħala l-Monasteru ta' San Brocardo, li kien is-suċċessur tar-raheb mill-Calabria Bertoldo, li fl-1154 kien għabar flimkien l-eremiti tal-Għolja tal-Karmelu. Il-fdalijiet tal-monasteru jinsabu qrib nixxiegha, li hi magħrufa bħala n-nixxiegha ta' Elija. Ftit taż-żmien wara f'dan il-post tweieled l-Ordni tal-Aħwa Eremiti tal-Verġni Marija tal-Għolja tal-Karmelu (Karmelitani), li ddedikaw l-għar u l-kappella lill-Verġni Marija. Il-monasteru li jissemma, flimkien mal-għar ta' Sant'Elija li jinsab fil-qrib, u li jissejjah ukoll “Skola tal-Profeti”, jinsab qrib ix-xaqliba ta' taht il-promontorju, u mhux fuq il-quċcata fejn illum hemm is-Santwarju tal-Verġni Marija “Stella Maris”. Brocardo ta' Monte Sion, fid-“Descriptio Terrae Sanctae” isemmi dik li jsejthilha “Spelunca Heliae” (Għar ta' Elija) qabel ma jirreferi għall-monasteru li jinsab fil-Wadi Ain as-Siyagh, u fejn semmejna li kienu jgħixu grupp ta' eremiti.

L-isqof Kruċjat ta' Akri, Jacques de Vitry, li kien ġie l-Art Imqaddsa fl-1216, isemmi l-eremiti tal-Għolja tal-Karmelu u eremiti oħrajn fl-Art Imqaddsa. “Irgiel qaddisa ċaħdu għad-dinja, u skont ix-xewqat u l-hegga religjuża tagħhom għażlu li jgħammru f'konformità mal-



iskop u d-devozzjoni tagħhom. Uħud minnhom, miġbudin mill-eżempju tal-Mulej, għażlu s-solitudni qaddisa tal-Kwarantena, fejn il-Mulej kien sam għal erbgħin jum wara l-magħmudija tiegħu, biex jgħixu hemmhekk bħala eremiti u jaqdu bil-kuraġġ lill-Mulej f'ċelel ckejkkin. Ohrajn jimitaw il-qaddis eremita, il-profeta Elija, u jgħixu haġja solitarja fuq l-Għolja tal-Karmelu, speċjalment f'dik il-parti li thares fuq il-belt ta' Porfiria, qrib in-nixxieġha ta' Elija, mhux bogħod mill-monasteru tal-Verġni Santa Margerita, fejn jgħammru f'ċelel żgħar qishom naħal, biex hemm jiġbru l-għasel tal-ħlewiet spiritwali tal-Mulej”.

Kien fl-1206 li dawn l-eremiti, li kienu ta' rit Latin, talbu lil Sant'Albertu ta' Vercelli, Patrijarka ta' Ġerusalem, li dak iż-żmien kien jgħix f'Tir, biex jagħtihom Regola. Ir-Regola nkitbet fl-1214 u kienet approvata mill-Papa Onorju III fl-1216. Matul dan il-perjodu dawn l-Eremiti tal-Għolja tal-Karmelu kienu jgħixu f'Wadi Ain as-Siyagh qrib in-nixxieġha ta' Elija, u qrib l-“Iskola tal-Profeti” fejn kienu jqimu l-post li fih il-profeta Elija kien għex għal xi żmien fuq il-Karmelu. Dan l-għar għadu jeżisti sallum f'riġlejn il-promontorju u hu magħruf bħala l-Għar ta' Elija. Skont it-tradizzjoni Elija kien għex u immedita f'dan l-għar qabel ma sfida lill-profeti ta' Baġħal, u li nheba fl-għar meta kien qed jaħrab mill-persekuzzjoni tar-re Aħab u martu Ġezabel. F'dan il-post

il-profeta kien ukoll imdawwar minn grupp ta' profeti, appuntu l-iskola tal-profeti. L-għar hu sagru għal-Lhud, Kristjani, Musulmani u Druzi. Sal-1948 l-għar kien moskea. Illum hu sinagoga.

### **Is-Santwarju tal-Verġni Marija “Stella Maris” fuq il-Karmelu**

Il-post Kristjan tal-għar ta' Elija jinsab illum fuq il-quċcata tal-promontorju, f'dik li hi l-Knisja tal-Verġni Marija “Stella Maris”. Wara l-waqgħa tar-Renju Kruċjat ta' Ġerusalem fl-1187, ħafna mill-eremiti tal-Għolja tal-Karmelu abbandunaw il-monasteru ta' San Brocardo u l-Għar tal-profeta Elija, għalkemm nafu li fl-1263 kien għad hemm kunvent tal-Karmelitani fuq il-muntanja. Meta Akri waqgħet f'idejn il-Musulmani fit-18 ta' Mejju 1291 il-Patrijet Karmelitani tal-Karmelu ġew immassakrati u l-monasteru nqered għal kollox. Sadanittant il-Karmelitani kienu tferrxu fl-Ewropa, speċjalment fil-Prijorat ta' Aylesford fl-Ingilterra, li kien twaqqaf fl-1242 meta l-ewwel Karmelitani waslu mill-Art Imqaddsa. Huma kienu rċevew biċċa art minn Richard de Grey, li kien Kruċjat fl-Art Imqaddsa u li tahom ukoll id-dar tal-kampanja tiegħu f'Aylesford. Fl-1247 l-Isqof ta' Rochester, Richard of Wendover, uffċjalment għaraf il-fondazzjoni Karmelitana ta' Aylesford, u hemmhekk gie iċċelebrat l-ewwel kapitlu generali tal-Ordni barra l-Art Imqaddsa. Fl-Ingilterra l-Karmelitani ma baqgħux aktar Ordni eremitiku, imma

hadu l-bixra ta' Ordni mendikanti u tferrxu f'aktar minn 30 Prijorati fl-Ingilterra, l-aktar f'Londra, Oxford u Cambridge. Bejn l-1348 u l-1417 bnew il-knisja ta' Aylesford, li giet ikkonsagrata minn Richard Young, Isqof ta' Rochester. Matul is-seklu 16 żviluppat it-tradizzjoni li San Xmun Stock, li kien miet fl-1265 bhala Prijur Ġenerali tal-Ordni, kellu vizjoni tal-Vergni Marija li wiegħdet il-protezzjoni tagħha lil dawg kollha li jilbsu l-Iskapular Karmelitan. Skont it-tradizzjoni l-vizjoni sehhet f'Aylesford, imma x'aktarx li ġrat f'Cambridge.

San Xmun Stock kien talab Regola ġdida għall-Ordni Karmelitan mingħand

il-Papa Innoċenz IV fl-1247, wara li kien xerred id-devozzjoni lejn il-Vergni Marija tal-Għolja tal-Karmelu. Fl-1568 Santa Tereza ta' Ġesù (Tereza ta' Avila), bl-għajnuna ta' San Gwann de Yepes tas-Salib, bdiet ir-riforma tal-Karmelitani Skalzi (magħrufin f'Malta bhala Patrijiet Tereżjani).

Kien Karmelitan Skalz Malti, Prosperu tal-Ispirtu s-Santu (Prospero Grech) li fid-29 ta' Novembru 1631 reġa' gie l-Art Imqaddsa. Patri Prospero fl-1633 beda jgħix flimkien ma' xi ftit patrijiet fl-għerien tal-promontorju taht il-fanal, u kienu wkoll jitolbu fl-Għar ta' Elija. Imma meta tkeċċew minn dan il-post magħruf

bhala "Skola tal-Profeti" il-Karmelitani Skalzi iddeċidew li jtilgħu fuq il-quċcata tal-promontorju, fejn bnew il-Knisja tal-Vergni Marija "Stella Maris" fuq Għar li huma ddedikawh ukoll lill-profeta Elija. Il-knisja inbniet fl-1720. It-Torok Ottomani ta' spiss kienu joqtlu l-patrijiet, kif għamlu wara li Napuljun tilef il-battalja ta' Akri fl-1799, meta halla s-suldati feruti Franciżi taht il-kura tal-Patrijiet Karmelitani Skalzi tal-Karmelu. F'dik l-okkażjoni l-kunvent tal-patrijiet gie meqrud. Hemm piramide żgħira quddiem il-knisja li tfakkar dawn il-mejtin immassakrati mit-Torok Ottomani. Fl-1827 il-Karmelitani Skalzi reġgħu bnew il-Knisja ta'

*Għar tal-Profeta Elija - Karmelu*



Stella Maris li naraw illum, knisja forma ta' salib grieg b'koppla fuqha. L-altar jinsab fil-għoli, u tahtu hemm l-Għar iddedikat lill-Profeta Elija, fejn hemm statwa tal-Profeta. Fin-niċċa ta' fuq l-altar hemm statwa sabiħa tal-Vergni Marija tal-Karmelu bilqiegħda fuq tron, tal-injam taċ-ċedru tal-Libanu. L-Għar tal-Profeta Elija jfakkar ukoll il-ġrajja ta' meta Elija talab għad-don tax-xita wara tliet snin u nofs ta' nixfa, skont 1Slaten 18,41-46:

“Imbagħad Elija qal lil Aħab: ‘Itla’, kul u ixrob, għaliex qiegħed jinstema’ hoss kbir ta’ xita. Aħab tala’ jiekol u jixrob. U Elija tala’ fuq il-quċċata tal-Karmel, nxtehet fl-art, u qiegħed wiċċu bejn irkopptejh. U qal lill-qaddej tiegħu: ‘Itla’, u hares lejn in-naha tal-baħar’. Dak tala’, hares, u qal: ‘Ma hemm xejn’. Qallu: ‘Erga’ mur seba’ darbiet’. U l-qaddej tala’ seba’ darbiet. Mas-seba’ darba qabad jgħajjat: ‘Ara, hemm shaba daqs keffa ta’ id ta’ raġel, tielgħa mill-baħar’. Qallu Elija: ‘Mur għidlu lil Aħab: Arma l-karru u inzel, qabel ma tilhqeġ ix-xita’. Malli dan, is-sema swied, gam ir-riħ, u bdiet niezla xita kbira. Aħab rikeb u telaq lejn Ġezragħel. U id il-Mulej nizlet fuq Elija, u dan hażżem qaddu, u mar jigri jilhaq lil Aħab sa fejn jibda Ġezragħel”.

Fil-Palestina, fil-fatt, ix-xita tiġi mill-Baħar Mediterran,

mix-xaqliba tal-punent. Hu għalhekk li minn fuq il-quċċata tal-promontorju tal-Karmelu wiehed jista’ jilmah b’mod ċar meta maltempata tkun riesqa lejn l-Art Imqaddsa.

Malli wiehed johroġ mill-Knisja ta’ Stella Maris, u jaqşam it-triq fejn hemm il-fanal, wiehed għandu quddiemu veduta stupenda tal-belt ta’ Haifa minn fuq il-promontorju, kif ukoll tal-port ta’ Haifa, u Akri, Nahariya u Rosh Hanikra fil-bogħod, fejn jibda l-Libanu. Quddiemu wiehed jara l-Mediterran ikħal, li jstieden biex wiehed ihares lejn l-istatwa tal-Vergni Marija fuq il-kolonna quddiem il-fanal, u hemm jitlob: “Ave, Maris stella – Sliem, kewkba tal-baħar!”

### **Atlit (Castrum Peregrinorum)**

It-triq li twassal minn Haifa lejn Ċesarija tgħaddi maġenb il-kosta tal-Mediterran u minn hdejn il-fdalijiet tal-fortizza Kruċjata tal-Kastell tal-Pellegrini (Castrum Peregrinorum) f’Atlit. Il-fdalijiet tal-Kastell jidhru sewwa mit-triq, mibnijin fuq promontorju li johroġ fil-baħar.

Il-Kruċjati għall-bidu bnew fortizza żgħira f’dan il-post, li huma sejhulu Dustrey, wara li r-Re Baldovino I kien kważi ġie maqtul minn hallelin f’dan il-post fl-1102. L-ewwel binja tal-

Kastell bdiet fl-1218-1220, wara li r-Renju Kruċjat ta’ Ġerusalem kien spiċċa biss fuq il-kosta tal-Libanu u tal-Palestina. L-iskop tal-Castrum Peregrinorum kien dak li jiddefendi l-pellegrini li kienu jivjaġġaw tul it-triq bejn Akri u Ġerusalem, kif ukoll li jipprovdi port iehor fuq il-kosta bejn Akri, Ċesarija u Ġaffa.

Atlit kienet l-aħħar fortizza Kruċjata fl-Art Imqaddsa. Wara l-waqgħa ta’ Akri fl-1291 il-Kastell safa abbandunat u beda jiggarrat. Ġie msewwi mill-Mameluki. Imma mbagħad reġa’ ggarrat minhabba terremoti qawwija u l-ġebel tiegħu ttiehed mit-Torok f’postijiet oħrajn, fosthom il-Moskea ta’ Al-Ġazzar f’Akri. Fl-1799 il-flotta ta’ Napuljun għamlet użu mill-port ta’ Atlit fl-ispedizzjoni kontra Akri. Is-sit imbagħad tħalla f’abbandun. Illum il-Kastell jinsab imġarrat u l-mewġ iħabbat miegħu qed jieklu bil-mod il-mod. Fil-qrib l-Inglizi kienu għamlu kamp ta’ koncentrament tal-immigrati illegali Lhud fi żmien il-Mandat Britanniku. Il-belt moderna ta’ Atlit tinsab fil-qrib, imma l-Kastell jinsab f’żona militari u mhux miftuħ għall-pellegrini u turisti.





# MESSAĠĠIERA TA' ALLA

*P Twanny Chircop ofm*

## ABRAHAM (II)

### Abraham fl-ittra lil-Lhud u l-ittra ta' Ġakbu

Isem Abraham jidher spiss fl-Ittra lil-Lhud, imma l-izjed biex ifakkar it-tweemmin Nisrani dwar il-fidi tieghu u dwar il-wegħdjet fdati lilu. Fil-kapitlu 7 tal-Ittra lil-Lhud Abraham iservi bhala xebh ma' Melkisedek li huwa ċ-ċentru tal-attenzjoni. Fil-kapitlu 11, il-ħsieb Nisrani

hu attribwit lil Abraham, li ħassu bħal barrani fl-Art Imwiegħda għaliex kien jaf li l-veru pajjiżu hu s-sema.

Fl-Ittra ta' Ġakbu 2:21-24, insibu kjarifika tal-argument ta' Pawlu fil-kapitlu 4 tal-Ittra lir-Rumani dwar l-istorja ta' Abraham; "Jaqaw Abraham missierna mhux mill-għemil kien iġġustifikat meta offra lil ibnu Iżakk fuq l-artal?" (2:21). Fi kliem iehor, l-ubbijenja ta' Abraham fl-offerta ta' Iżakk (opra tajba) turi li l-fidi hi awtentika biss meta joħorġu minnha opri tajba. Għalhekk l-opri tajba huma effett neċessarju ta' fidi ġenwina.

### **It-Tradizzjoni Pastorali-Liturġika**

Missirijiet il-Knisja, kemm tal-lvant u tal-punent ifahħru ix-xhieda ta' Abraham, b'mod partikulari fis-sagrificċju ta' Iżakk. F'dan is-sagrificċju jaraw xebh ma' Alla li offra lil Ibnu, Ġesù, li wkoll garr l-injam (is-salib) għas-sagrificċju tiegħu stess. Din ukoll hi r-raġuni l-għala isem Abraham jidher fl-ewwel Canone tal-Quddiesha Rumana, fejn is-sagrificċju tiegħu huwa mfakkar bħala preparazzjoni għas-sagrificċju perfett ta' Ġesù.

Ukoll, hafna elementi tal-istorja ta' Abraham jidhru fil-qari liturġiku, partikolarment bħala t-tieni qari fil-Vġili tal-Għid kif ukoll l-qari mit-Testment l-Antik fit-tieni Hadd tar-Randan ta' kull sena. Fl-

ahharnett, isem Abraham huwa msejjah fil-liturġija tal-funerali biex iserrah moħħ il-fidili li l-wegħda ta' ħajja ta' dejjem li Alla għamel hi ta' min jemmina tassew.

### **Il-Ġudajizmu u Abraham**

L-istorja ta' Abraham, hija storja stramba dwar biża' u fidi, biża' u sfida, biża' u daħk. Għalkemm tal-biża' din l-istorja saret għajn ta' konsolazzjoni għal dawk li waqt li jirrakkontawha ssir parti mill-esperjenza tagħhom. L-istorja fiha d-destin sħiħ tal-poplu Lhudi, daqs kemm fjamma qiegħda fix-xrara waħda li tqabbadha.

Bħala letteratura, din l-istorja magħrufa bħala *Akeda*, ma għandhiex paragun fl-iskrittura. Din hi storja li ġrat fl-imgħoddi mbiegħed imma hija tagħna u ahna nibqgħu marbutin magħha bl-izjed mod intimu. Nistgħu ma nindunawx, imma kull wiehed minna, f'xi żmien jew iehor huwa msejjah li jilgħab parti fiha. Liema parti? Ahna Abraham jew Iżakk? Ahna ahna Ġakkob, jigifieri Israel. Israel beda b'Abraham.

Abraham huwa bniedem ta' kull żmien, imbierek b'talenti u virtujiet u jisthoqqlu kull grazzja. Il-Missjoni tiegħu kien li jservi bħala l-messaggier ta' Alla qalb il-bnedmin, supervvi u għomja wisq biex jagħrfu l-glorja Tiegħu. It-tradizzjoni tpoggi lil Abraham oġhla

minn Mosé, li l-liġi tiegħu hu kien jobdi; oġhla ukoll minn Adam li hu kien mitlub jikkoreġi l-izbalji tiegħu.

Abraham:

- L-ewwel għadu tal-idolatrija;
- L-ewwel żagħżuġh irrabjat;
- L-ewwel li qam kontra l-establishment; is-soċjetà u l-awtorità;
- L-ewwel li aborixxa t-*taboos* ufficjali u ssospenda projbizzjonijiet ritwali;
- L-ewwel li rreġetta ċ-ċiviltà biex jiforma l-minorità ta' wiehed;
- L-ewwel li emmen;
- L-ewwel li sofru minħabba t-twemmin tiegħu;

Waħdu afferma li Alla huwa wiehed u prezenti kull fejn ismu jiġi msejjah.

Minkejja dan ma naqasx li jagħmel mistoqsijiet lil Alla; l-ewwel wiehed li jagħmel mistoqsijiet lil Alla u Alla jisma' u jirrispondi. Alla jaħfer lil Abraham anke l-mistoqsijiet tiegħu. Alla hu Alla u Abraham il-qaddej fidil tiegħu. Kienu żguri minn xulxin.

Biex jara r-rieda u l-vizjoni tiegħu Alla giegħlu jħalli s-sigurtà tad-dar ta' missieru, li jehodha mal-mexxejja u l-eżerċti tagħhom, ibati l-guħ, l-eżilju u d-dizappunt. Imma t-tama tiegħu f'Alla qatt ma giet mittiefsa. Tant kien fidil lejn Alla, li gie ppremjat b'iben, li sar is-



simbolu tal-ghoti tal-grazzja u l-barka lill-generazzjonijiet kollha.

Ġurnata minnhom Alla ddecieda li jghaddih minn prova oħra, il-ghaxar u l-ahhar wahda. Hu lil ibnek ġibu għandi bhala offerta; il-kelma uzata fl-ilsien originali hi *ola* li tfisser offerta ikkunsmata għal kollox – *holocaust*.

- Abraham jobdi mingħajr argumenti ta' xejn. Mingħajr mistoqsijiet u mingħajr ma jipprova jifhem.
- Ma qal xejn lil hadd anqas lil martu Sarah; mingħajr demgħa; sempliciment stenna li jisbah l-ghada u

qabad it-triq lejn l-Gholja Moriah, mingħajr ma qajjimha.

Wara tlett ijiem ta' vjaġġ (Kierkegaard jghid li dawn it-tlett ijiem kienu itwal mill-erbat elef sena li jisseparaw lilna minn din il-grazzja);

- il-missier u l-iben hallew lill-qaddejjja warajhom u wahidhom telghu fuq il-muntanja. Waslu fuq il-quccata u tellghu altar u ppreparaw ruhhom għarrit.
- Kien hemm kollox; l-injam, is-sikkina, in-nar. Il-biccier u l-vittma ħarsu f'ghajnejn xulxin u l-holqien kollu żamm in-nifs. Il-missier u l-iben

kienu t-tnejn minfuda mill-istess biża'.

- Mimdud fuq l-altar, b'idejh u saqajh marbuta, Izakk ra t-Tempju ta' Ġerusalemm l-ewwel jiġġarraf u wara jinbena mill-ġdid.
  - F'dan il-mument Izakk fehem li dak li kien qed jigri lilu kien se jigri lill-oħrajn. Fehem li din kienet storja bla tmiem għalih, għal uliedu u l-Umanità kollha.
- Min-naħa l-oħra, id-diqa tal-missier ma kinitx marbuta mal-gejjieni;
- bis-sagrificju ta' ibnu biex jobdi l-kmand ta' Alla, Abraham kien





jaf li fil-fatt kien qed jissagrifika l-għerf (l-esperjenza) tiegħu dwar Alla u l-fidi tiegħu fiH.

- Jekk Izakk imut, lil min kien se jitrasmetti din il-fidi u l-esperjenza tiegħu ta' Alla?
- Il-mewt ta' ibnu kienet tfsisser it-tmiem ta' avventura prodigiżuża.
- Il-miraklu seħħ, il-mewt giet mirbuha u t-traġedja evitata!

### **X'nafu fuq il-hajja ta' Abraham**

Nafu hafna dwar Abraham minn dak li tgħidilna l-Bibbja u l-Midrash. Għandna hafna dettalji

dwar l-attivitajiet tiegħu kemm personali u pubbliċi. Għandna informazzjoni dwar id-drawwiet, burdati, relazzjonijiet flimkien mad-diffikultajiet li kellu mal-ġirien, qaddejja u konkubini tiegħu. Kien sinjur, akkoljenti, dhuli u ġeneruż; stieden f'daru stranġieri mingħajr ma staqsa min kienu u għala ġew għandu. Laqgħa għandu dawk li kienu bil-ġuħ u ghen lill-fqar, kemm jekk kienu anġli jew tallaba.

Il-Midrash jgħidilna li Abraham kien bniedem b'saħħtu u qawwi. Ma kien jibza' minn xejn u qatt ma ħarab minn battalja. Tilef waħda biss minħabba n-numru kbir tal-għedewwa.

Kien b'saħħtu u jnissel il-biza', għalhekk kien naturali li seta' jagħzel u jiżzewweg lill-isbaħ mara. Ta' spiss kienet takkumpanjah fil-vjaġġi tiegħu. Interessanti li darba, meta wasal l-Eġittu, introduciha bhala oħtu. Huwa evidenti li kien hawtiel u ma setax jgħix fil-għazz.

L-ikbar avventura tiegħu kienet il-laqgħa tiegħu ma' Alla. Laqgħa riżultat ta' għażla hielsa miż-żewġ naħat. Fid-dawl li Alla ma setax jitkellem ma' bniedem medjokri l-Midrash jagħti lil Abraham titli u virtujiet:

- Kien qawwi daqs sultan
- Kellu l-għerf ta' bniedem ġust
- Kellu kelma qawwiya daqs



ta' Profeta jew Qassis

- Kien jitkellem b'kull ilsien, u jipposedi kull arti
- Kien jaf sigriet li hadd qablu qatt ma kien jafu u wisq inqas jifhmu

*X' jghid il-Midrash* (Midrash huwa tagħlim tar-Rabbini mislut mill-Iskrittura)

Wiehed mill-Midrash dwar is-sagrificju ta' Izakk jitkellem mit-tentazzjoni tax-xitan lil Abraham biex iwaqqfu milli jissagrifika lil ibnu.

“Waqt li Abraham kien miexi lejn l-għolja Moriah deherlu raġel xiħ, ix-xitan, u staqsih fejn kien sejjer. ‘Biex nitlob’ qallu Abraham. ‘Mela n-nies imorru jitlobu bis-sikkina, in-nar u l-injam’ qallu x-xitan. Irrispondih Abraham ‘nistgħu nittardjawi xi jumejn u jkollna noqtlu ħaruf, insajruh u nikluh – tajjeb li nkunu ppreparati.’ Hawn hekk ix-xitan iwaqqa l-maskla u jghidlu ‘miskin int taħseb li se tghaddi ż-żmien bija, tlift mohħok, nehhejt kull sentiment uman minn qalbek? Inti se tissagrifika verament lil ibnek li nghatalek meta kellek mitt sena?’ ‘Iva, hekk se nagħmel’, qallu Abraham. Ix-xitan issokta ‘iblah inti għaliex għada Huwa (Alla) jitlob minnek iżjed sagrificji. Se tkun tista’ tagħmilhom?’ ‘Nittama li nkun dejjem nista’ nobdih.”

U x-xitan baqa’ jinsisti waqt li Abraham baqa’ sod fix-xewqa tiegħu li jobdi r-rieda

ta’ Alla. Ix-xitan allura għadda biex jittanta lil Izakk billi deherlu taħt sura ta’ żaġhżuġh.

“‘Fejn sejjer?’ staqsih. ‘Biex nistudja t-torah’, qallu Izakk. ‘Sejjer tistudja issa jew wara mewtek?’ ‘X-domanda din? Mhux issa, ma tafx li t-Torah jinghata biss lill-hajjin!’ ‘Int żaġhżuġh miskin, ommok għamlet is-snin tittama u tiltob biex twellded u issa dan missierek xiħ mignun se joqtluk.’ Izakk ma emmnux u minflok ħares lejn missieru b’imħabba. Satana baqa’ jinsisti b’kompassjoni falza. ‘Emminni int dalwaqt tmut. U taf min se jifrah? Ħuk Ishmael? Kull ma hu tiegħek u kull ma kien għalik se jieħdu hu.’ Ma’ dan il-kliem Izakk dar fuq missieru u qallu, ‘Missier isma’ x’qed jghid?’ ‘Tatix kasu, kliemu huwa fieragħ u mingħajr verità.’ Qallu missieru”

Ix-xitan ma qatax qalbu u baqa’ jivvinta ostakoli oħra. Tbidel fi xmara mbagħad fi shaba biex iwaqqafhom u fl-aħħar gietu idea brillanti li juża l-iżjed arma perikoluża: il-verità. Iddecieda li jilgħab loġħba u jikxef il-fatti. “Abraham fl-aħħar mill-aħħar l-offerta mitluba minnek se tkun il-ħaruf; il-ħaruf u mhux Izakk. Qed tismagħni raġel xih? La inti u lanqas Izakk ma għandkom minn xiex tibżuġh. Tkomplux jew tmorrux lura ma hu se jbidel xejn. Waqqaf din il-loġħba u tibqax itturtentat u taħseb li inti eroj.”

Li kieku Abraham emmen lix-xitan, li wara kolloxx kien qed jghid il-verità, kolloxx kien jieqaf hemm. Minflok injorah u baqa’ sejjer fil-mixja siekta lejn il-punt fejn id-disperazzjoni u l-fidi kellhom jiltaqgħu.

Bħal dejjem fil-Midrash, dawn il-paraboli jirriflettud-drammaticità tar-rakkont. Permezz tagħhom il-konflitt intern isir tangibbli u vizibbli. Għaliex aħna nistgħu naraw il-konnoxxenza li kellu Izakk ta’ Satana, nistgħu nifhmu iżjed is-solitudni ta’ Abraham. Satana jipersonifika d-dubju li kellu jkollu Abraham biex jibqa’ uman (għax kieku Abraham ma kellu l-ebda dubju ma kienx jkun uman). L-istess haġa rigward il-biża’ ta’ Izakk. Kieku Izakk baqa’ għami u ma jaf xejn sal-aħħar, silenzjuż u kunfidenti sal-aħħar minuta, konna nħarsu lejħ bħala iblah u mhux innocenti, mohħ ta’ tifel u mhux żaġhżuġh qawwi. Fil-fatt wiehed mill-Midrash jghid li Izakk kellu 37 sena meta sehhet din il-ġrajja. F’certu punt fehem, u rrealizza li dak ir-raġel li kellu miexi miegħu kien qed jilgħab parti differenti minn dik ta’ missier. Għax fiħ tnisset il-biża’ sar uman u sar tifel għal darba oħra. Wiehed mit-testi jasal biex jghid li l-missier u l-iben kienu mixjin lejn l-għolja Moriah id f’id għax Abraham ried iżomm lil Izakk milli jitla’ jgħaġġel minhabba il-biża’ li kellu.

Satana nnifsu isir bniedem. Wara li abbuża bil-verità u ma swielu xejn, tilef mohħu.

Abraham irrifjuta li jemmen lil Satana, imma kif seta' jkun ċert li dan kien żbaljat? U jekk Satana kien qed jgħid il-verità? Billi rrevela l-futur, dak li verament gara, Satana ammetta li fil-fatt kien hu li talab is-sagrificċju ta' Izakk: u jekk dak li qal ma kenitx gidba? Għal Abraham din kienet il-qofol tal-probelma, il-veru tbatija, il-preokkopazzjoni: li tmur għal Alla hija haġa li wiehed jaċċettat, f'ċertu sitwazzjonijiet estremi, wiehed jasal ukoll li jaċċetta l-mewt li Alla jippermetti. Imma li tmur għal Satana?

Imma Abraham ma waqafx biex jaħseb. Kien jaf sew li bejn il-prova divina u provi oħra kien hemm differenza kemm fis-sustanza kif ukoll fil-forma tal-prova; ċertu sinjali huma diffiċli biex wiehed jiżbalja dwarhom. Satana ipprova jagħmel l-affarijiet eħfef, mentri Alla le. Kien biżżejjed għal Abraham biex isaqsi lulu nnifsu liema hija l-eħfef triq. Żgur kien eħfef għalih li jmur lura d-dar b'kuxjenza haħfifa, żgurat li sa issa Sarah kienet qed tinkwieta għalihom. Dan kien ifisser li jagħmel il-kuntrarju. Izda hu baqa' miexi mingħajr ma haħses madwaru. Bla dubju hija għażla ħielsa, il-Midrash jagħfas fuq dan il-punt billi jispejja li l-mixja damet sejra tlett ijiem. Biex hadd ma

jaħseb li l-missier u l-iben aġixxew taħt xokk. Le, imma t-tnejn kienu luċidi u jafu x'inhuma jagħmlu. Kellhom kontroll sħiħ tas-sensi tagħhom. Kellhom iż-żmien kollu biex jippreparaw ruħhom, żmien biex jaħsbu, jagħzlu triq oħra, u żmien biex jimmaġinaw il-ġrajja bil-kura kollha tagħha.

Il-Midrash jgħid li fit-tielet jum Abraham seta' jiddistingwi mill-bogħod il-quċcata tal-post ta' fejn kellu jsir s-sagrificċju – kif il-poplu iżjed tard għaraf is-Sinaj. Hu dar fuq ibnu u qallu: “Qed tara xi haġa?” “Iva”, wiegħbu Izakk, “Qed nara muntanja sabiħa taħt shaba tan-nar.” Imbagħad dar fuq iż-żewġ qaddejja tiegħu u staqsihom: “U intom qed taraw xi haġa?” Il-qaddejja b'mod passiv ma kienu qed jaraw xejn ħlief id-deżert. U Abraham fehem li l-ġrajja kienet tikkonċerna lulu u lil ibnu u li l-qaddejja kellhom joqogħdu hemm waqt li t-tnejn li huma kellhom jibqgħu sejrin. U l-post kien verament hu.

Il-missier u l-iben imxew flimkien, wiehed biex jingħaqad mal-iehor u l-iehor biex ikun magħqud, dak li kellu jagħmel is-sagrificċju u dak li kellu jiġi ssagrifikat, jaqsmu l-istess lealtà lejn l-istess Alla, jirrispondu għall-istess sejha. L-offerta tas-sagrificċju kienet maqsuma bejn it-tnejn; il-missier u l-iben qatt ma kienu daqshekk qrib

xulxin. Il-Midrash jagħfas fuq dan, biex juri aspett iehor traġiku tal-*Akeda* dak ta' ugwəljanza bejn Abraham u Izakk. Abraham u Izakk kienu indaqs, minkejja ir-rwol differenti, wiehed il-vittma u l-iehor l-esekutor.

Imma Abraham ta' min kien vittma? Ta' Alla? Imma għal darba oħra il-*Key Word* hija *yakhdav*, li tfisser flimkien: vittmi flimkien. Flimkien għabru l-injam, flimkien irrangaw l-altar, flimkien lestew il-palk biex ikun jista' jibda d-dramm. Abraham, jgħid it-test, aġixxa bħala missier ferħan li qed jipprepara t-tiegħ għal ibnu, u Izakk bħall-għarus li qed jistenna biex jiltaqa' mal-għarusa tiegħu. It-tnejn kienu sereni u fil-paċi magħhom infushom u ma' xulxin.

Izda mbagħad f'daqqa, u għal mument qasir, Izakk daħal fir-realtà u għaraf il-qies u il-biza' ta' dak li kellu jiġri: “Missier, issa x'se tagħmlu, int u ommi wara li jiġri dan?” – “Dak li sa issa kien ta' faraġ għalina, jkompli jkun.” – “Missier,” Izakk jieqaf għall-mument, “jien qed nibza', nibza' li nkun beżgħan. Inti trid tkun għalija ta' sigurtà.” Wara f'tit qallu: “Missier, meta titkellem ma' ommi, meta se tgħidilha, kun żgur li ma tkunx wieqfa fejn xi bir jew fuq xi bejt, biex bix-xokk ma taqax u tweġġa' lilha nfisha.”

L-attenzjoni tagħna issa tmur fuq Izakk mindut



fuq l-artal. Narawh waqt li Abraham kellu l-ħarsa tiegħu iffissata fuqu, kien qed iħares f'għajnejh. Abraham kien qed jibki, id-dmugħ li kien ħiereg quddiem għajnejn it-tifel, ħalla ferita li qatt ma tintesa. Tant beka li s-sikkina żelqitlu minn idejh u waqgħet fl-art. Kien biss f'dan il-ħin u mhux qabel li għajjat b'disperazzjoni, tant li Alla fetaħ is-smewwiet u ħalla lil Iżakk jara is-santwarji għolja tal-*merkava* tal-kreazzjoni, qtajja' shaħ tal-anġli jilmentaw: "Ara l-biċċier qiegħed waħdu u waħdu ukoll huwa l-vittma." U dawn il-kelmiet f'kull sfera kienu ta' taqlib: Iżakk sar iċ-ċentru tal-univers. Ma kellux jiġi mħolli jmut, mhux issa u mhux b'dan il-mod. Ma kellux imut. Il-vuċi tal-

anġlu nstemgħet: "Abraham, terfax idek fuq it-tifel. Iżakk għandu jgħix."

Għaliex intervjena anġlu u mhux Alla nnifsu? Il-Midrash iwieġeb: Alla biss jista' jordna l-mewt, imma biex tiġi salvata ħajja ta' bniedem, anġlu huwa biżżejjed.

Sa issa ħassejna lilna nfusna iżjed qrib Iżakk milli lejn missieru Abraham. Wasal il-mument li nkunu qrib mhux biss Iżakk iżda anke qrib Abraham.

Ejjew neżaminaw din il-mistoqsija: għaliex Abraham ma qalx il-verità lil Iżakk? Għax hu ħaseb li l-*Akeda* hija grajja stretta biss bejnu u bejn Alla, ma kienet tirrikwarda lil hadd iżjed, lanqas lil Iżakk.

Il-fiduċja għet imqieghda fil-qawwa tal-bniedem. Alla ma jridx li l-bniedem jersaq lejha meta ma hemm x'wiehed jagħmel mod ieħor. Il-bniedem irid jikkumbatti biex jilħaq il-ħsieb u l-imħabba ta' Alla. Alla jhobb li l-bniedem ikun ċar u fil-miftuħ miegħu, u mhux immexxi minn għeluq servili. Huwa rrispetta lil Ġob għax iddikjara li jqum fuq tiegħu quddiemu. Abraham daħal quddiemu (Alla) għaż-żewġt ibliet ħżiena qabel il-prova ta' Iżakk.

Prova b'żewġt ixfar. Alla jissugġetta lil Abraham għal din il-porva, waqt li Abraham jitfaħha fuq Alla. Bħal li kieku Abraham qal: "Jien nisfidak Mulej. Jien se



noqghod ghar-rieda tieghek, imma ha naraw tasalx sal-ahhar, jekk tibqax passiv u fis-silenzju meta l-hajja ta' ibni – li hu ibnek ukoll – tkun fix-xifer.”

U Alla bidel fehemtu u reġa' lura. Abraham rebah. Għalhekk Alla baġhat lill-anglu biex iwaqqaf l-ordni u ferahlu, għax hu nnifsu kien wisq imbarazzat.

Abraham ma jieqaf qatt jissorprendina: wara li rebah il-logħba, sar eżigenti. Billi Alla ċeda, Abraham ma

kienx kuntent b'rebha wahda, u kompla ir-relazzjoni tagħhom daqs li kieku xejn ma nbidel. Il-mument tiegħu kien wasal biex jiddetta l-kundizzjonijiet jew inkella jaqbad is-sikkina - u min jaf x'kien jġgri!

Ejjew nisimgħu x'jgħidilna l-Midrash:

Meta Abraham sema' l-lehen tal-anglu, hu ma bekiex bil-ferh jew wera gratitudni. Għall-kuntrarju beda jargumenta. Hu li sa issa kien obda b'halqu magħluq,

f'daqqa wahda wera d-dubbi tiegħu. Huwa sfida il-kontra-ordni li kien qed jispera u jistenna. L-ewwel li għamel kien li jistaqsi lill-anglu biex jidentifika lilu nnifsu sewwa. Imbagħad ried prova li dan kien messaggier ta' Alla, u mhux ix-Xitan. U fl-ahhar irrifuta li jaċċetta il-messagg, billi qal: “Alla nnifsu ordnali li nissagrifika lil ibni, imissu kien Hu li direttament iwaqqaf din l-ordni u mhux permess ta' intermedjarju.” U l-Midrash jgħid, Alla kellu jċedi għal darba oħra: Hu nnifsu kellu jgħid lil Abraham biex ma jagħmilx ħsara lit-tifel.

Din kienet it-tieni rebha ta' Abraham; imma kien għadu mhux kuntent.

Isma'...

Meta Abraham sema' il-vuċi ċelesti tordnalni biex ma jagħmilx ħsara lit-tifel tiegħu Izakk, huwa ddikjara: “Nahlef li ma nħallix l-artal qabel ma ngħid tiegħi.” – “Tkellem,” qallu Alla. – “Mhux int wegħedtni li d-dixxendenza tiegħi tkun numeruża daqs il-kwiekeb tas-sema?” – “Iva hekk wegħedtek.” – “Id-dixxendenza ta' min tkun? Tiegħi? Tiegħi wahdi?” – “Le”, wiegħbu Alla, “ser tkun anke ta' Izakk.” – U inti ma wegħedtnix li se niret ukoll l-art kollha? – Iva, anke dik wegħedtek. – U din id-dixxendenza ta' min tkun? Tiegħi wahdi? – Le wiegħbu Alla anke ta' Izakk. – Tajjeb mela Mulej, qallu Abraham



minghajn misthija, stajt għidtlek qabel, li l-ordni tiegħek tikkontradixxi l-wegħda. Stajt tkellimt, imma dan ma għamiltux. Kont muġuġħ iżda żammejtni ħalqi magħluq. Bħala hlas irridek tagħmilli din il-wegħda: meta fil-futur, it-tfal u t-tfal tat-tfal tiegħi fil-ġenerazzjonijiet li ġejjin imorru kontra l-liġi u r-rieda tiegħek, int ukoll ma tghid xejn u taħfrilhom.

Issa nibdew nifhmu għaliex l-isem ta' Abraham huwa sinonimu mal-*hesed*. Għaliex kien karitatevoli, mhux tant ma' Izakk iżda ma' Alla. Seta' akkużah u urih l-iżball; iżda ma għamilx hekk. Billi qal Iva – kważi sal-aħħar – huwa stabilixxa l-fidi f'Alla u fil-ħniena tiegħu, b'dan rersaq lil Alla lejn il-ħolqien tiegħu. Abraham rebaħ – u l-Midrash jgħid – Alla jhobb jiġi mirbuħ mit-tfal tiegħu.

Imma, kuntrarju għal Alla, ix-Xitan jobgħod jiġi mirbuħ. Huwa jivvendika ruħu minn kulhadd u minkejja kollox. Wara li ġie mirbuħ minn Abraham u Izakk, ix-Xitan idur fuq Sarah, jidher quddiemha bħala Izakk. U jgħidilha l-istorja vera li kienet qed isseħħ fuq l-għolja Moriah. Qalilha fuq il-mixja, r-rit tač-čerimonja, u l-intervent mis-sema. Kien għadu bilkemm spicča jtkellem Satana meta Sarah ma kinitx diġà mejta fil-art. Għaliex dan ir-rakkont? X'sens għandu? Abraham haseb li l-*Akeda*

kienet xi haġa biss bejnu u bejn Alla, jew bejnu u bejn ibnu biss. Kien żbaljat.

F'kull ingustizzja, f'kull avventura hemm l-element ta' dak mhux magħruf. Wieħed jimponi tbatija fuq ħabib, fuq iben, biex jirbaħ min jaf liema battalja jew jipprova teorija, fl-aħħar mill-aħħar dejjem hemm xi hadd li jrid iħallas il-prezz - u dak ix-xi hadd huwa ħafna darbi innocenti. La darba l-ingustizzja issir, taħrab mill-kontroll tagħna. Meta wieħed jqis kollox, Abraham kien forsi żbaljat meta obda, jew meta ġegħelna nemmnu li kien qed jobdi. Meta dahħal lil Izakk f'att li ma fehemx, meta lagħab bit-tbatija ta' Ibnu, ġie kompliċi fil-mewt ta' martu.

Satana seta' joqtol lil Sarah, seta' jwegġa' lil Abraham, imma lil Izakk ma setax imissu. Izakk jirrapreżenta l-isfida. Abraham sfida lil Alla, Izakk sfida lill-mewt.

X'gara minn Izakk meta ħalla l-għolja ta' Moriah? Sar profeta. Huwa ddedika ħajtu u d-dritt għal-immortalità biex jiddefendi lil niesu.


Fl-aħħar taż-żmenijiet, jgħidu l-għorrief, Alla jgħid lil Abraham: uliedek dinbu. U Abraham jirrispondi: ħallihom imutu biex iqaddsu ismek. Imbagħad Alla jdur fuq Ġakob u jgħidlu: uliedek dinbu. U Ġakob jirrispondi: ħallihom imutu biex jitqaddes ismek. Imbagħad Alla jkellim lil Izakk: uliedek

dinbu. U Izakk iwieġeb: uliedi? Dawn mhux tiegħek ukoll? Mhux tiegħek ukoll? Huwa privileġġ ta' Izakk li jibqa' Israel *Melitz-Yosher*, id-difensur tal-poplu tiegħu, li jagħmel it-talba tiegħu b'abbiltà kbira. Huwa intitulat li jgħid li jrid lil Alla, jitlob li jrid minnU. Għaliex huwa bata? Le. It-tbatija fit-tradizzjoni Lhudija ma għandha l-ebda privileġġ. Kollox jiddependi x'wieħed jagħmel minn dik t-tbatija. Izakk kien jaf jibdilha f'talb u mħabba mhux f'rabja u saħta. Dan huwa dak li tah id-dritt u l-qawwa li l-ebda bniedem iehor ma għandu. Il-ħlas ta' dan? It-tempju kien mibni fuq l-għolja Moriah. Mhux fuq is-Sinaj.

Ejjew immorru lura għall-mistoqsija tal-bidu: għaliex l-iżjed antenat traġiku tagħna kien jismu Izakk, isem li jipprovoka u jfisser dahk? Dan hu l-għaliex. Bħala l-ewwel bniedem mehlu, kellu jgħallimna, li huwa possibbli li tbatu u tkun f'disperazzjoni ħajtek kollha imma qatt ma tħalli l-arti li tidħak.

Izakk, bla dubju, qatt ma heles lilu nnifsu mix-xeni trawmatizzanti li vvjotentaw żgħożitu; l-Olokawst immarkalu ħajtu u baqa' jiġri warajh ħajtu kollha. Minkejja kollox kien baqagħlu l-kapaċità li jidħak. Fuq kollox huwa veru dahk.





*Fr Charles Buttigieg*

**Harsa lejn it-Tagħlim fiż-Żewġ Ittri ta' San Pawl Appostlu lit-Tessalonkin**

*“Għax intom tafu sewwa li jum il-Mulej jasal bħal halliel bil-lejl.” (1 Tessalonkin 5:2)*

## L-Ewwel u t-Tieni Ittri lit-Tessalonkin

L-ewwelnett, il-belt ta' Tessalonika, li hija Salonika tal-lum fil-grigal tal-Greċja, kienet imwaqqfa fis-sena 316 Q.K. Hija kienet imsemmija għal oħt Alessandru l-Kbir u kienet il-Belt Kapitali tal-Provincja tal-Macedonja. Il-belt kienet famuża, għaliex minnha kienet tgħaddi l-*'Via Egnatia'*, it-triq prinċipali li kienet tgħaqqad l-Asja Minuri mal-Ewropa u għalhekk għal San Pawl serviet ta' punt strateġiku ferm importanti, imnejn il-fidi nisranija setgħet tinxtered ma' kullimkien: "Għax minn għandkom dwiet il-Kelma tal-Mulej, mhux biss fil-Macedonja u fl-Akaja, imma kullimkien xterdet il-fidi tagħkom f'Alla..." (1 Tess 1:8, ara Atti 17:1-19).

L-Ewwel Ittra lit-Tessalonkin inkitbet f'Korintu madwar is-sena 51 W.K., wara li Pawlu kellu jaħrab hu u Silas minn Tessalonika għal Bereja, imbagħad Atena u imbagħad għal Korintu fit-tieni vjaġġ missunarju (ara Atti 17:1-34). Hija l-*eqdem* kitba kanonika tal-*Ġdid Testment*. Hawnhekk San Pawl jikteb sabiex iqawwi l-qalb tal-insara ta' din il-belt, wara li kien irċieva xi aħbarijiet, halli ma jerggħux jaqgħu lura għall-paganizmu u jkellimhom dwar il-Parusija jiġifieri t-Tieni Miġja Glorjuża ta' Ġesù. It-Tieni Ittra lit-

Tessalonkin, inkitbet ftit xhur wara l-ewwel waħda, wara li San Pawl sema' bit-tfixkil li kien hemm fil-komunità, billi xi uħud bdew jgħidu li l-Parusija kienet fil-qrib u għalhekk intefgħu fil-għażż. Hawnhekk, San Pawl b'awtorità tiegħu ta' appostlu jwissi kontra dan l-aġir żbaljat. Fit-tislima tal-bidu taż-żewġ ittri, isemmi flimkien miegħu lil Silas (Silvanu) u lil Timotju (ara 1 Tess 1:1 u 2 Tess 1:1). Ta' min isemmi li Aristarku u Sekundu dixxipli ta' San Pawl, kienu proprju minn Tessalonika (ara Atti 20:4).

### Bil-Kurazza tal-Fidi u l-Elmu tat-Tama

Huwa ċert li San Pawl permezz ta' dawn iż-żewġ ittri jrid jagħmel kuraġġ lil din il-komunità billi jsaħħahha fil-fidi u jsaffiha minn kull tagħlim u twemmin żbaljat: "...Għixu fis-sliem bejnietkom, widdbu lill-għażżenin, aghmlu l-qalb lill-beżziegħa, għinu lid-dgħajfa, stabru b'kulhadd, ifirhu dejjem, itolbu bla waqfien, roddu hajr lil Alla f'kollox, għax dan hu li jrid Alla minnkom fi Kristu Ġesù" (1 Tess 5:13-18). Hija din il-fidi li tkompli ssaħħahhom anke quddiem il-ħafna tfixkil u tkompli timlihom bit-tama fil-Mulej: "...Hekk inkunu mal-Mulej dejjem. Mela farrġu lil xulxin b'dal-kliem" (1 Tess 4:17-18); "Sidna Ġesù Kristu stess u Alla Missier tagħna, li ħabbna u tana l-kuraġġ ta'

dejjem u tama bil-grazzja" (2 Tess 2:16).

### Ejja Mulej Ġesù

F'dawn iż-żewġ ittri, San Pawl jitkellem l-iktar dwar it-Tieni Miġja Glorjuża ta' Ġesù (ara 1 Tess 4:13-5:11 u 2 Tess 2:1-12). Huwa jshaq li n-nisrani għandu jaħdem u jagħmel it-tajjeb waqt li jistenna lill-Mulej għaliex hadd ma jaf meta dan se jseħh. San Pawl jistedinhom biex jaħdmu u ma jitgħażżnux għax importanti li wiehed ikun ppreparat għall-Miġja tal-Mulej u mhux jistennew u ma jagħmlu xejn bħalma kienu qegħdin jagħmlu xi whud: "biex ma toqogħdux tithawdu u tinħasdu bhallikieku l-miġja tal-Mulej qorbot u la jekk tkunu mnebbhin mill-Ispirtu u lanqas jekk tisimghu xi kelma jew taqraw xi ittra taparsi minn għandna" (2 Tess 2:2); "Issa aħna smajna li hemm xi uħud fostkom li qegħdin jitgħażżnu; m'humieix jaħdmu imma qegħdin jinħlew fix-xejn" (2 Tess 3:11).

Huwa fil-fatt jurihom kemm hu u sħabu, filwaqt li kienu jistennew il-Miġja tal-Mulej, kienu lkoll jaħdmu għall-għajxien tagħhom: "Intom ħuti tiftakru fit-taħbit u t-tbatija kbira tagħna, aħna ħdimna bil-lejl u bi nhar biex lil hadd minnkom ma ngħabbu" (1 Tess 2:9). Din il-verità tal-Parusija għandha għalhekk timlihom

bil-kuraġġ u t-tama halli jibqgħu fil-Mulej u jhobbu lil xulxin: “Fuq l-imħabba tal-aħwa ma għandniex għalfejn niktbulkom, għax intom tghallimtu minn Alla nnifsu thobbu lil xulxin u dan intom tagħmluh mal-aħwa kollha... (1 Tess 4:9-10); “Jalla l-Mulej iwassal lil qlubkom għall-imħabba ta’ Alla u s-sabar ta’ Kristu” (2 Tess 3:5).

### **Konkluzjoni**

It-tagħlim ta’ San Pawl lit-Tessalonkin għandu jkompli jsaħħaħna fit-talba tal-ewwel insara, li għandha tkun it-talba tagħna lkoll, fiż-żmien tal-Avvent: ‘Ejja

Mulej Ġesù’ (bl-aramajk: *marana’ ta’*, fil-forma griega: *maranatha*). Irridu mela nissahħu fil-fidi, inħobbu lil xulxin halli b’hekk nittamaw fis-salvazzjoni: “Għax Alla ma għażilniex għall-għadab, imma għar-rebħa tas-salvazzjoni permezz ta’ Sidna Ġesù Kristu li miet għalina biex, imqajmin jew reqdin, ngħixu flimkien miegħu” (1 Tess 5:9-10).

### **Biblijografija**

ALETTI, J.-N., “L’apôtre Paul et la parousie de Jésus Christ. L’éschatologie paulinienne et ses enjeux”, *RSR* 84 (1996) 15-41.

HOLTZ, T., *Der erste Brief an die Thessaloniker*, EKKNT 13, Zurich 1986.

PLEVNIK, J., “1 Thessalonians 4:17: The Bringing in of the Lord or the Bringing in of the Faithful?”, *Biblica* 80 (1999) 537-546.

SIMPSON, J.W., “Lettere ai Tessalonicesi”, in G.F. HAWTHORNE – R.P. MARTIN – D.G. REID (eds.), *Dizionario di Paolo e delle sue Lettere*, Torino 2000, 1529-1541.

WANAMAKER, C., “Like a Father treats his own children, Paul and the Conversion of the Thessalonians”, *Journal of Theology for Southern Africa* 92 (1995) 46-55.

WRIGHT, N.T., “Justification and Eschatology in Paul and Qumran”, in A. SANG-WON (ed.), *History and Exegesis: New Testament Essays in Honour of Dr. E. Earle Ellis for His 80th Birthday*, London 2006, 104-132.







# **EKUMENIŻMU U DJALOGU INTER-RELIĠJUŻ FIL-VERBUM DOMINI**

*P Marcello Ghirlando ofm*

Żewġ elementi sbieħ u importanti li joħorġu mill-Eżortazzjoni Apostolika *Verbum Domini* huma dak li jmiss id-djalogu ekumeniku u iehor li jmiss id-djalogu inter-religiżuż. Fil-fatt, fl-Introduzzjoni tal-Eżortazzjoni, fin-numru 4, diġà nsibu hjiel ta' dawn iż-żewġ tipi ta' djalogu. Wara li l-Papa jtkellem fuq l-esperjenza tas-Sinodu tal-Isqfijiet li riedu jingabru anke fiżikament madwar il-Ktieb tal-Iskrittura Mqaddsa biex juru li Alla għadu jkellimna llum, hu jgħaddi biex juri l-apprezzament tiegħu għad-diversi interventi magħmula mid-delegati tad-diversi Knejjes Insara li aċċettaw li jieħdu sehem fis-Sinodu u anke tal-intervent ta' Rabbi Lhudi li tkellem fuq l-Iskritturi Lhud.

Fin-numru 4 hekk naqraw: "Fit-tnax-il assemblea tas-Sinodu, Isqfijiet minn madwar id-dinja ngabru wadwar il-Kelma ta' Alla u b'mod simboliku qieghdu it-test tal-Bibbja fiċ-ċentru

tal-assemblea biex jerġgħu jgeddu dak li hemm il-biża' nidraw: jġifieri li Alla jkellimna u wwieġeb għall-mistoqsijiet tagħna. Flimkien smajna u ċcelebrajna l-Kelma tal-Mulej. Qsamna ma' xulxin dak li l-Mulej qed jagħmel fost il-poplu ta' Alla u qsamna t-tamiet tagħna u wkoll dak li jħassibna. Dan kollu għinna biex nifhmu li nistgħu nappfondixxu r-relazzjoni tagħna mal-Kelma ta' Alla flimkien, bhala Knisja, aħna u nisimgħu u nilqgħu lil xulxin. Minn hawn tohroġ il-gratitudni tagħna għax-xhieda dwar il-ħajja tal-Knisja li bosta tkellmu fuqha. Haġa li messet il-qalb tagħna kienu l-mumentli li fihom tkellmu hutna d-delegati tal-Knejjes Insara l-oħra li laqgħu l-istedina tagħna biex jieħdu sehem fil-laqgħa tal-assemblea sinodali. F'moħħi qed jġi partikolarment il-meditazzjoni mogħtija lilna mill-Qdusija Tiegħu Bartilmew I, il-Patrijarka Ekkumeniku ta' Kostantinopli, meditazzjoni li giet apprezzata hafna mill-membri tas-Sinodu. Ukoll, għall-ewwel darba s-Sinodu tal-Isqfijiet stieden Rabbi li offriela xhieda prezzjuża fuq l-Iskritturi Lhud, li huma wkoll parti mill-Iskritturi tagħna".

F'dan kollu l-Papa jara li fil-Knisja qieghda sseħħ Pentekoste ġdida; il-Knisja għadha titkellem b'isna diversi għaliex fi hdanha stess hemm preżenti hafna

modi ta' kif wiehed jagħmel esperjenza ta' Alla, diversi kulturi, u kobor immens ta' esperjenzi umani li jixhdu għall-kobor immens tal-istess Kelma ta' Alla. Il-Pentekoste ma tiqafx: diversi popli għadhom qed jistennew li tixxandrillhom il-Kelma ta' Alla b'islenhom u fil-kultura tagħhom.

### Ekumeniżmu

Fl-ewwel parti tal-Eżortazzjoni Apostolika, il-Papa jiddedika paragrafu shiħ (numru 46) għall-Bibbja u l-Ekkumeniżmu, jġifieri il-ħidma favur l-għaqda bejn il-Knejjes Insara.

Hawnhekk il-Papa jerġa' ifakkar fiċ-ċentralità tat-talb bil-Kelma ta' Alla u tal-Istudju tal-Iskrittura Mqaddsa fid-djalogu ekkumeniku. Hija l-Iskrittura nnifisha li tfakkar fit-talba mqanqla li Ġesù jagħmel għall-għaqda tad-dixxipli tiegħu. Fis-smiġ u fil-meditazzjoni tal-Kelma ta' Alla, l-Insara mifrudin jistgħu diġà jagħmlu esperjenza ta' għaqda vera, anke jekk mhux shiħa. Hija l-Kelma li tfejjaq il-firdiet u tholl il-preġudizzji li l-Insara ġejjin minn denominazzjonijiet diversi jista' jkollhom għal xulxin. Hija l-Iskrittura li tqanqal studju u riflessjoni aktar serja fuq dak li għadu jifridna, per eżempju l-interpretazzjoni tal-Iskrittura bhala Knisja u r-rwol tal-maġisteru tal-Knisja.

Imma ejjew naqraw x'jgħid Benedittu XVI testwalment: "Konxju li l-Knisja ssib il-pedament tagħha fi Kristu, il-Kelma inkarnata ta' Alla, is-Sinodu xtaq jemfasizza ċ-ċentralità tal-istudji bibliċi fid-djalogu ekkumeniku li bhala skop għandu l-espressjoni tal-għaqda ta' dawk kollha li jemmnu fi Kristu. L-Iskritturi nfushom għandhom fihom it-talba mqanqla ta' Ġesù lill-Missier biex id-dixxipli jkunu haġa waħda, sabiex id-dinja temmen (ara: Ġw 17, 21). Dan kollu jsaħħaħ il-konvinzjoni tagħna li fis-smiġ u l-meditazzjoni ta' flimkien tal-Iskritturi nagħmlu esperjenza ta' għaqda vera, anke jekk mhux shiħa. Is-smiġ flimkien tal-Iskritturi jmexxi 'l quddiem id-djalogu tal-karità u jgħinna nibnu fid-djalogu tal-verità. Li nisimgħu flimkien il-Kelma ta' Alla, li flimkien nagħmlu l-*Lectio Divina*, li nħallu lilna nfusna nintlaqtu mill-Kelma ta' Alla dejjem ġdida u friska, li ma nkunux torox quddiem dawk il-kelmiet li ma jsibux posthom fl-opinjonijiet u l-preġudizzji tagħna, li nisimgħu u nistudjaw flimkien fil-għaqda ta' dawk li jemmnu ta' kull żmien: dan kollu jesprimi mod ta' kif naslu għall-għaqda tal-fidi bhala tweġiba għas-smiġ tal-Kelma ta' Alla. Il-kliem tal-Konċilju Vatikani II f'dan ir-rigward kien ċar: 'Fid-djalogu ekkumeniku innifsu, l-Iskrittura

Mqaddsa hija strument fl-id setgħana ta' Alla biex naslu għal dik l-għaqda li l-Feddej joffri lil kulhadd' (*Unitatis Redintegratio*, 21). Għalhekk irid ikun hemm żjeda fl-istudju ekumeniku, fid-diskussjoni u fiċ-ċelebrazzjonijiet tal-Kelma ta' Alla, b'rispett lejn in-normi u l-varjetà tat-tradizzjonijiet...

F'din il-ħidma ta' studju u talb, nagħrfu bil-kalma kollha dawk l-aspetti li għad iridu jiġu studjati b'mod aktar profund u dawk l-aspetti li fuqhom għad m'għandniex ftehim, bħall-għarfien tas-sugġett fundamentali tal-interpretazzjoni fil-Knisja u r-rwol deċiżiv tal-maġisteru.

Fl-ahħarnett, nixtieq nenfasizza l-istqarrijiet tal-membri tas-Sinodu fuq l-importanza ekumenika tat-traduzzjonijiet tal-Bibbja fid-diversi ilsna. Ahna nafu li t-traduzzjoni ta' test bibliku mhux biss xi att mekkaniku imma li b'xi

mod huwa parti mill-ħidma tal-interpretazzjoni tal-Iskrittura. F'dan ir-rigward, Il-Papa Ġwanni Pawlu II kien osserva li 'kull min jiftakar kemm id-dibattiti l-kbar fuq l-Iskrittura ħolqu diviżjonijiet, speċjalment fil-Punent, jista' japprezza il-pass kbir 'il quddiem li huma espressi f'dawn it-traduzzjonijiet' (*Ut Unum Sint*, 44). Il-mixja ekumenika teħtieġ il-promozzjoni ta' traduzzjonijiet komuni. Nixtieq niringrazzja lil dawk kollha li huma parti minn din il-ħidma importanti u nagħmlilhom kuraġġ biex jipperseveraw f'din il-ħidma.'

### Djalogu Inter-religjuż

Fit-tielet parti tal-Eżortazzjoni Appostolika, fejn il-Papa jitkellem mix-xandir tal-Kelma ta' Alla, in-numri 117-120 huma iddedikati lid-Djalogu Inter-religjuż. Dawn in-numri fil-fatt huma miktuba taħt isotto-titlu, Il-Kelma ta' Alla u

d-Djalogu Inter-religjuż.

Fin-numru 117 il-Papa jitkellem fuq il-valur ta' dan it-tip ta' djalogu, forsi anke quddiem il-mistoqsija ta' hafna li jistaqsu fuq jekk huwiex neċessarju dan it-tip ta' djalogu li l-Knisja Kattolika toffri lir-Religjonijiet l-oħra u anke quddiem l-iżball li nqieghdu r-religjonijiet kollha f'borma waħda. Naqraw testwalment dak li jikteb il-Papa f'dan in-numru.

"Il-Knisja tqis bħala parti essenzjali tax-xandira tal-Kelma l-laqqgħa, id-djalogu u l-kollaborazzjoni mal-bnedmin kollha ta' rieda tajba, b'mod partikulari ma' dawk li jimxu u jemmnu fid-diversi tradizzjonijiet religjużi tal-umanità. Dan għandu jseħħ mingħajr forom ta' sinkretizmu u relativizmu u jsir skont il-linji li ġew murija fid-Dikjarazzjoni *Nostra Aetate* tal-Konċilju Vatikani II (Id-Dikjarazzjoni fuq ir-Relazzjoni tal-Knisja mar-





Reliġjonijiet mhux Insara) u kif din giet żviluppata mill-Papiet. Illum il-ġurnata, il-pass mgħagġel tal-globalizzazzjoni tagħmilha possibbli biex nies ta' diversi kulturi u reliġjonijiet jkunu f'kuntatt aktar qrib. Din hija opportunità providenzjali li tista' turi kemm ir-religjożità awtentika tista' tikkultiva fraternità universali. Illum, fis-socjetajiet sekularizzati tagħna, huwa importanti ħafna li r-religjożijiet ikunu kapaċi jikkultivaw mentalità li tara lill-Kbir Alla bhala l-pedament ta' dak kollu li huwa tajjeb, l-ghajn bla taqta' tal-hajja morali u l-qawwa li jqanqal sens profond ta' fraternità universali.

Per eżempju, fit-tradizzjoni Ġudeo-Kristjana, wiehed isib xhieda li tqanqal tal-imhabba ta' Alla lejn il-popli kollha: fil-patt ma' Noè jgħaqqadhom f'tgħanniqa kbira li hija espressa mill-qawsalla fis-smewwiet (ara: Gen 9, 13.14.16) u li, skont il-kelmiet tal-profeti, jixtieq jiġborhom flimkien f'familja waħda (ara: Iz 2, 2ff; 42, 6; 66, 18-21; Ġer 4, 2; Salm 47). Evidenza ta' konnessjoni bejn relazzjoni ma' Alla u etika ta' mhabba lejn kulhadd hija misjuba f'ħafna mit-tradizzjonijiet reliġjużi l-kbar”.

In-numru 118 huwa iddedikat lid-Djalogu mal-Musulmani. Irridu niftakru li whud mill-Isqfijiet li ħadu sehem fis-Sinodu jmexxu l-Insara tagħhom

f'pajjiżi ta' magġoranza Musulmana. Dan mingħajr ma ninsew kemm il-ghadd ta' Musulmani, anke fil-Punent, huwa kbir f'diversi pajjiżi tal-Ewropa. Il-Kelma ta' Alla tqanqal il-Knisja biex tibqa' tagħmel u ttejjeb dan id-djalogu mal-Islam. Hekk jikteb Benedittu XVII: “Fost id-diversi reliġjonijiet il-Knisja thares b'rispett lejn il-Musulmani li jqimu lil Alla wiehed. Huma jharsu lejn Abraham u jqimu lil Alla bit-talb, bil-karità u bis-sawm. Nagħrfu li t-tradizzjoni Islamika tinkludi ħafna mill-persunaġġi, figuri, simboli u temi bibliċi. Bl-isforzi li beda l-Papa Ġwanni Pawlu II, nixtieq nesprimi t-tama tiegħi li r-relazzjonijiet ta' fiduċja li twaqqfu bejn l-Insara u l-Musulmani matul is-snin ikomplu jiżviluppaw fi spirtu ta' djalogu sincier u mimli rispet. F'dan id-djalogu is-Sinodu talab li ssir riflessjoni aktar profonda fuq ir-rispett għall-hajja bhala valur fundamentali, id-drittijiet inaljenabbli tal-irġiel u tan-nisa u d-dinjità ugwali tagħhom. Meta nżommu quddiem għajnejna d-distinzjoni netta li hemm bejn l-ordni soċjo-politiku u dak reliġjuż, ir-religjożijiet diversi iridu jagħtu l-kontribut speċifiku tagħhom lejn il-ġid komuni. Is-Sinodu talab lill-Konferenzi tal-Isqfijiet, kull fejn huwa sewwa li jsir, li jinkoraġixxu laqgħat li bhala skop iridu jgħinu

lill-Insara u lill-Musulmani jsiru jafu ahjar lil xulxin biex imexxu 'l quddiem dawk il-valuri li s-socjetà teħtieġ għall-koeżistenza pożittiva u paċifika”.

Il-Papa jikteb anke kelma (numru 119) fuq ir-rispett li l-Knisja għandha lejn ir-religjożijiet antiki u t-tradizzjonijiet spiritwali li nsibu fid-diversi kontinenti. Isemmi l-valuri sbieħ ta' whud minnhom: “ir-rispett lejn il-hajja, il-kontemplazzjoni, is-skiet u s-semplċità” li nsibu fil-Buddiżmu; “is-sens tas-sagru, is-sagrificju u s-sawm” li nsibu fl-Induwiżmu; “il-familja u l-valuri soċjali” li nsibu fil-Konfuċjanizmu. “Il-ħsieb ġenwin għat-traxxendenza ta' Alla magħruf bhala Ħallieq, ir-rispett għall-hajja, għaž-żwieġ u l-familja, is-sens ta' solidarjetà” li nsibu f'esperjenzi reliġjużi oħra tad-dinja.

Fin-numru 120, fil-kuntest tad-Djalogu Inter-religjuż, il-Papa jikteb kelma fuq il-libertà reliġjuża: “Id-djalogu ma jagħtix il-frott jekk ma jinkludix fih rispet awtentiku għal kull persuna u l-ħelsien biex wiehed jipprattika ir-religjon tiegħu...b'mod privat u b'mod pubbliku, b'libertà ta' kuxjenza li tiġi garantita lil kull min jemmen...għax ir-rispett u d-djalogu jrid jiġi miż-żewġ naħat f'kollox, speċjalment f'dak li għandu x'jaqsam ma' libertajiet

bażiċi, u b'mod partikulari l-libertà reliġjuża. Dan ir-rispett u djalogu jħares is-sliem u l-ftehim bejn il-popli”.

### Djalogu mal-Ġudaizmu

Fin-numri li għadna kemm tkellimna fuqhom ma jissemmiex il-Ġudajizmu. Fil-fatt, għad-djalogu mal-Ġudajizmu, irridu mmorru lura għan-numru 43 fejn il-Papa Benedittu jitellem fuq l-Insara, il-Lhud u l-l-Iskritturi Mqaddsa. Interessanti ninnutaw illi f'dan il-paragrafu l-Papa jerga' jtenni dak li kien qal il-Konċilju Vatikan II fid-Digriet tiegħu *Nostra Aetate*, Digriet li kien għamel riferiment għal dak li kiteb l-Appostlu Pawlu fil-kapitli 9-11 tal-Ittra lir-Rumani. Din id-darba fil-kuntest tal-Iskritturi Mqaddsa.

Anke hawn, nixtieq ingib dak li kiteb il-Papa: “Wara li għibna quddiem għajnejna ir-relazzjoni intima li hemm bejn il-Ġdid u l-Antik Testament, irridu issa nħarsu b'mod naturali lejn dik ir-rabta speċjali li din ir-relazzjoni nisslet bejn l-Insara u l-Lhud...il-Papa Ġwanni Pawlu II sejhilhom ‘ħutna l-għeżież fil-fidi ta’ Abraham, il-Patrijarka tagħna”.

Il-Papa jistqarr li din ir-rabta speċjali ma tnaqqasx il-mumentu ta' diskontinwità li l-Ġdid Testament jistqarr li għandu fir-rigward tal-istituzzjonijiet tat-Testament

il-Qadim, u lanqas ma tnaqqas it-tweġmin nistrani li f'Ġesù Kristu, Messija u Iben ta' Alla, sabu l-milja tagħhom fl-Iskritturi kollha. Imma din id-differenza mgħandhiex timplika ostilità reċiproka.

“L-eżempju ta' San Pawl (Rum 9-11) juri li atteggjament ta' rispett, stima u mħabba għall-poplu Lhudi huwa l-uniku atteggjament nistrani veru fis-sitwazzjoni preżenti, li hija parti mill-pjan pożittiv ta' Alla: ‘Alla ma jreggax lura d-doni u s-sejha tiegħu!’” (Rum 11, 28-29).

Benedittu XVI ifakkar l-eżempju sabiħ li jgħib San Pawl: aħna, bħala Insara, bħala fergħa selvaġġa, għejna mlaqqma fis-sigra taż-żebbuġa t-tajba, jgħifieri l-Poplu tal-Patt. “Fi kliem iehor, aħna nircievu

s-sustanza mill-istess għeruq spiritwali. Niltaqgħu bħala aħwa li matul l-istorja kellhom relazzjoni mhux dejjem felici, imma li issa hija relazzjoni impenjata biex jinbnew pontijiet ta' hbiberija dejjiema. Kif kien qal l-Papa Ġwanni Pawlu II: ‘Għandna ħafna li jgħaqqadna. Flimkien nistgħu naħdmu għall-paċi, il-gustizzja u għal dinja aktar umana u fraterna”.

Il-Papa jagħlaq dan il-paragrafu b'dawn il-kelmiet: “Nixtieq nistqarr għal darbòhra kemm il-Knisja tgħożż id-djalogu tagħha mal-Lhud...tajjeb li jinholqu opportunitajiet għal laqgħat flimkien li jgħinu fl-għarfien u fl-istima reċiproka, fil-kollaborazzjoni u anke fl-istudju tal-Iskritturi Mqaddsa”.





*Rev Dr Martin Micallef OFM Cap*

Kważi l-istudjużi kollha tat-Testment il-Ġdid jaqblu li l-Evanġelju skont San Mark huwa l-ewwel Evanġelju li ġie miktub u li aktar tard intuża minn San Matthew u minn San Luqa. F'dan l-artiklu ser nippruvaw neżaminaw fil-qosor l-identità u r-rwol tal-gruppi li jissemmew fin-narrattiva ta' San Mark, speċjalment dawk li huma pprezentati li huma kontra Ġesù.



Fuq il-baži ta' din l-analizi nippruvaw nikkonkludu jekk l-Evangġelu skont San Mark għandux traċċi ta' anti-semitiżmu jew ta' anti-Ġudaizmu.

## Id-Dixxipli

In-narrattiva tal-Evangġelu skont San Mark tikkonsisti f'numru ta' karattri li jissemmew, xi wħud b'isimhom u oħrajn jibqgħu bla isem, xi wħud jissemmew b'mod individwali u oħrajn bhala grupp ta' persuni.<sup>1</sup> Mill-mod kif dawn il-karattri jaħsbu jew jittkellmu ma' Ġesù, l-Evangġelista jistieden lill-qarrejja sabiex iwiegħbu b'mod pożittiv jew negattiv għar-rwol tagħhom fl-istorja li jirrakkonta. Dan ifisser li l-istudju tal-karattri jipprovdi mezz ta' kif nistgħu b'xi mod naslu għall-preġudizzji tal-awtur tal-Evangġelu permezz ta' dak li jgħidilna fuqhom jew bil-mod kif jipprezentahom.

Wara Ġesù, id-dixxipli huma l-aktar karattri prominenti fl-istorja ta' Marku. Il-prominenza tagħhom tohrog tajjeb permezz tal-istruttura tan-narrattiva.<sup>2</sup> L-istampa tad-dixxipli f'Marku hija wahda komplissa. Min-naħa, id-dixxipli, speċjalment it-Tnax, huma dawk li jwiegħbu għas-sejha ta' Ġesù biex jimxu warajh. Huma għandhom il-privileġġ li jkunu fil-kumpanija ta' Ġesù (Mk 3,14), li jirċievu tagħlim speċjali (4,13-20), u li jaqsmu fil-ministeru ta'

Ġesù (6,7-13). F'kuntrast mal-'folla' huma jafu min hu Ġesù (8,27-29), id-dixxipli, iżda, spiss juru li ma jifhmux lil Ġesù (ara 4,13; 6,52). Xi drabi saħansitra huma msejhin bi kliem li jintuza għall-għedewwa ta' Ġesù: huma "moħħhom magħluq" (6,52), "għomja" huma "torox" (8,18) u "nies bla fidi" (9,19). Pietru jiġi msejjaħ "xitan" (8,33). B'danakollu, iżda, m'hemm l-ebda hjiel ta' anti-Ġudaizmu fil-mod kif San Mark jitratta lid-dixxipli.

## Il-Folla

It-tieni grupp distint mid-dixxipli f'Marku hija "l-folla."<sup>3</sup> Bl-eċċezzjoni ta' meta Ġesù kien ifittex li jevita l-folla (1,35-39), Ġesù kien spiss jgħallem (2,13) u jwettaq mirakli (3,7-12) fil-preżenza tagħhom. Il-folla, għalkemm mhux bilfors magħmula mill-istess persuni, tidher għall-aħhar darba f'15,8-15. Iżda hawn għall-ewwel darba tiehu r-rwol ta' antagoniżmu għal Ġesù billi titlob il-ħelsien ta' Barabba filwaqt li tgħajjat biex Ġesù "is-Sultan tal-Lhud" jiġi msallab (15,11-14).

Minħabba li l-kuntest hawnhekk, bħal f'ħafna xeni oħra jissuggerixxi li l-folla hija magħmula mil-Lhud aktar milli minn persuni pagani, wieħed jista' jasal għall-konkluzjoni ta' anti-Ġudaizmu. Zgur li matul l-istorja tal-Kristjaneżmu l-Lhud ġew akkużati li qatlu lil Ġesù, imma t-test

ta' San Mark iqieghed ir-responsabbiltà fuq l-azzjonijiet tal-folla, b'mod esplicitu fuq il-qassisin il-kbar (15,11) li l-kompliċità tagħhom hija wahda kbira fil-mewt ta' Ġesù. Minħabba f'hekk, mhux faċli li twaħħal fil-folla biex tasal għall-konkluzjoni li l-Evangġelu skont San Mark juri sentimenti ta' anti-Ġudaizmu.

## Il-Lhud

"Il-Lhud" hija kelma li tissemma daqs sitt darbiet f'Marku, ħames darbiet fit-titlu "Is-Sultan tal-Lhud" (15,2.9.12.18.26), titlu li kif wieħed jistenna, insibuh fuq xufftejn persuni li mhumiex Lhud. "Is-Sultan ta' Izrael" imbagħad jintuza mil-Lhud f'15,32 meta l-Qassisin il-Kbar, flimkien mal-kittieba, jgħajru lil Ġesù: "Ħa jinzel issa l-Messija, is-Sultan ta' Izrael, minn fuq is-salib biex aħna naraw u nemmnu!"

F'7,3 l-Evangġelista jipprovdi kumment biex jispjega lill-qarrejja tiegħu kif: "Il-Fariżej, u l-Lhud kollha, biex iharsu t-tradizzjoni ta' missirijietom, ma jmissux ikel qabel ma jkunu haslu idejhom sewwa." Minkejja l-kuntest ta' kwestjonijiet fuq il-liġijiet ritwali tal-Lhud f'7,1-23, nistgħu nghidu li l-użu ta' "il-Lhud kollha" hawnhekk, bħal dik ta' "Sultan tal-Lhud" hija espressjoni newtrali u ma tirriflettix xi hjiel ta' anti-Ġudaizmu.<sup>4</sup>

## Il-Partiti Reliġjuzi Lhud

Stampa totalment differenti toħroġ, iżda, meta l-attenzjoni tagħna taqa' fuq il-gruppi l-oħra li jissemmew f'Marku: il-kittieba, il-Fariżej, il-Qassisin il-Kbar, ix-Xjuħ, l-Erodjani, is-Sadducej, u s-Sanedrin. Sebgha b'kollox. Dawn il-gruppi li huma pjuttost numerużi f'Marku, kellhom il-mod tagħhom kif jinfluwenzaw il-ħajja tal-Lhud l-oħra ta' żmienhom.<sup>5</sup>

IL-KITTIEBA nsibuhom ta' spiss f'Marku, kwazi d-doppju li jissemmew il-Fariżej, jiġifieri, madwar 21 darba. Huma jidhru wkoll ma' gruppi oħra. Bl-eċċezzjoni tal-istorja ta' "wieħed mill-kittieba" li Ġesù jghidlu: "m'intix 'il bogħod mis-Saltna ta' Alla" (12,34), ir-referenzi kollha għall-"kittieba" huma bħala grupp u Marku jqeghedhom f'dawl negattiv bħala l-antagonisti ta' Ġesù. Hekk, per eżempju, it-tagħlim ta' Ġesù huwa pprezentat f'kuntrast ma' dak tagħhom (1,22; 9,11-13). Huma jeħduha ma' Ġesù fuq is-setgħa tiegħu li jahfer id-dnubiet (2,6-7) u fuq l-eżorcizmi (3,22; 9,14). Fuq kollox, f'rabta mal-Qassisin il-Kbar u l-membri tas-Sanedrin, huma għandhom rwol attiv fl-arrest, fil-proċess u fil-mewt ta' Ġesù (11,18,27; 14,1 eċċ). Fuq kollox, Ġesù jwissi lin-nies: "Iffthu għajnejkom mill-kittieba, li jħobbu jduru mat-toroq bi lbiesi twal, jixtiequ min

isellmilhom fil-pjazez ..." (12,38-40).<sup>6</sup>

IL-FARIŻEJ ukoll jidhru ta' spiss f'Marku bħala l-antagonisti ta' Ġesù. Huma jissemmew madwar 12-il darba, wehidhom jew ma' gruppi oħra. L-ebda referenza ma tippreżentahom f'dawl tajjeb. Hafna drabi huma jeħduha kontra Ġesù fuq kwestjonijiet dwar il-ħarsien tal-Liġi, speċjalment il-ħarsien tal-Jum tas-Sibt, fuq liġijiet ritwali u fuq id-divorzju. Ġesù jsejhillhom "nies ta' wiċċ b'ieħor" (7,6) u jirrifuta t-talba tagħhom li jwettaq sinjal fi 8,11-12, filwaqt li jwissi lid-dixxipli kontra "ħmira tal-Fariżej" (8,15). B'danakollu, f'dan l-Evangelju, il-Fariżej *per se* ma għandhom l-ebda rwol fil-qtal ta' Ġesù. Huma ma jissemmewx fit-thabbiriet tal-passjoni ta' Ġesù u ma jidhru fir-rakkonti tal-passjoni.<sup>7</sup>

IL-QASSISIN IL-KBAR. Dawn jissemmew aktar spiss mill-Fariżej, 14-il darba b'kollox. Huma jidhru wehidhom, jew ma' gruppi oħra, għalkemm ma jissemmewx fil-bidu tan-narrattiva iżda lejn l-aħħar, meta Ġesù jasal Ġerusalemm. Huma jippjanaw mal-kittieba kif se joqtlu lil Ġesù (11,18; 14,1), u kif flimkien ma' Ġuda kellhom jaqbd u lil Ġesù. Huma jahdmu mal-kittieba u x-xjuħ biex jistaqsu lil Ġesù (11,27) u biex jarrestaw lil Ġesù (14,43). Bħala

membri tal-Sinedriju, huma jinterrogaw lil Ġesù filwaqt li jakkużawh (14,53,55) sakemm jghadduh lil Pilatu (15,1). Huma jħabirku sabiex Pilatu jasal biex jagħti sentenza tal-mewt lil Ġesù (15,13). Fl-aħħar huma jingħaqdu mal-kittieba fit-tgħajir taħt is-salib ta' Ġesù (15,31).

Fil-fatt, fl-Evangelju skont San Mark, il-qassisin il-kbar huma l-uniku grupp Lhudi, assistit mill-kittieba, li jidhru b'mod dirett responsabbli mill-mewt ta' Ġesù. B'danakollu la n-narratur u lanqas Ġesù ma jagħmel l-ebda kumment ta' evalwazzjoni fuqhom jew fuq l-imġiba tagħhom. Il-karattru tagħhom jiġi żviluppat biss bil-kompliċità tagħhom fil-mewt ta' Ġesù.<sup>8</sup>

IX-XJUĦ jidhru biss f'rabta mal-qassisin il-kbar u l-kittieba għal 5 darbiet. Dawn huma membri oħrajn tas-Sinedriju. Huma wkoll jistaqsu (11,27), jarrestaw (14,43), jinterrogaw (14,53), u jghaddu lil Ġesù lil Pilatu (15,1).<sup>9</sup>

Iż-żewġ gruppi l-oħra, jissemmew biss b'mod qasir. L-ewwel, l-ERODJANI li jingħaqdu mal-Fariżej f'żewġ okkażjonijiet (3,6; 12,13). L-Erodjani mhumix magħrufin barra mill-Evangelju skont San Mark u fit-test parallel li nsibu f'Mattew (12,13, par. Mt 22,16), u wieħed jista' jikkonkludi biss mill-kuntest ta' dawn is-sentenzi li huma

kienu jirrappreżentaw Lhud f'konnessjoni ma' Erodì, bhala figura ta' awtorità Rumana.<sup>10</sup>

Fl-ahħar, is-SADDUĊEJ jidhru jistaqsu lil Ġesù fuq il-qawmien mill-imwiet f'12,18. Il-kontenut, il-forma u l-kuntest tal-mistoqsija jindikaw li d-dehra tagħhom fl-Evangelju hija waħda ta' opozizzjoni għal Ġesù. Bil-mistoqsijiet tagħhom fittxew li jaqbd u lil Ġesù f'xi nassa.<sup>11</sup>

### Evalwazzjoni

Mingħajr eċċezzjoni, il-gruppi differenti li jissemmew f'Marku jilagħbu parti negattiva b'mod konsistenti kontra Ġesù. Huma jipprovdu ħafna mill-konflitti kontra Ġesù.

Wiehed, għalhekk, faċilment jasal għall-konklużjoni li fin-narrattiva tiegħu, Marku apposta jehodha kontra dawn il-gruppi ta' Lhud u dan jirrifletti anti-Ġudaizmu b'mod deliberat.

B'danakollu, wiehed irid jistaqsi x'tip ta' anti-Ġudaizmu qegħdin nifhmu. Wiehed irid iħares tajjeb lejn kif dan ir-rwol ta' avversarji kontra Ġesù jiġi żviluppat. Bl-eċċezzjoni tat-twissija kontra l-pretensjonijiet tal-kittieba fi 12,38-40, Ġesù qatt ma jieħu l-inizzjattiva biex jitkellem b'mod peġorattiv fuq xi wiehed minn dawn il-gruppi Lhud. Kummenti bħal dawn jiġu bhala tweġiba għal xi haġa li jkunu qalu jew għamlu (ara, per eżempju, 3,5; 7,6-13; 10,5).

It-tieni, ir-rwol li kull wiehed minn dawn il-gruppi jilgħab fin-narrattiva ta' San Mark tikkorrispondi għal dak li nafu dwarhom minn għejun oħra barra minn dan l-Evangelju. Dan ir-rwol għandu x'jaqsam ma' kwestjonijiet bażiċi tal-Ġudaizmu li ħafna drabi kien jinvolvi l-Liġi u t-Tempju.<sup>12</sup>

It-tielet, wiehed għandu jiddetermina jekk ir-rwol ta' dawn il-gruppi jirrappreżentax b'mod generali lil kull wiehed minn dawn il-gruppi, jew inkella lill-poplu. F'kelma oħra, dawn il-gruppi jirrappreżentaw sezzjonijiet differenti fil-Ġudaizmu jew inkella lil-Lhud kollha?

B'dan f'moħħna nistaqsu, l-anti-Ġudaizmu li qed





nassumu li jinsab preżenti f'Marku, huwa intenzjonat kontra ċerti fazzjonijiet fil-Ġudaizmu ta' żmien l-Evangelista jew kontra l-Lhud kollha bhala poplu? Din il-mistoqsija ssir aktar importanti meta nqisu n-numru ta' gruppi involuti fin-narrattiva.


Biex niġbru fil-qosor dak li għedna, il-ħarsa ħafifa lejn dawn il-gruppi tipprovdi bażi dgħajfa biex wiehed jikkonkludi li Marku jqis lill-poplu Lhud kollu kemm hu b'mod peġorattiv. B'mod generali, l-istampa li Marku jagħti dwar kull persuna Lhudija u dwar il-poplu Lhudi kollu b'mod generali, ma turi l-ebda sentiment ta' anti-Ġudaizmu. B'kuntrast ma' dan, iżda dawn il-gruppi huma pprezentati b'mod konsistenti

f'konflitt ma' Ġesù li jwassal għall-mewt tiegħu. Huma jirrapprezentaw 'l-awtoritajiet' li jinteressahom l-elementi fundamentali tal-Ġudaizmu ta' dak iż-żmien, jiġifieri, il-Liġi u t-Tempju. Nistgħu għalhekk inqisu r-rwol tagħhom li jiddefendu dawn l-elementi fundamentali tal-Ġudaizmu, u li finalment wassal għall-mewt ta' Ġesù, bhala wiehed li jipprovdi bażi għall-anti-Ġudaizmu f'Marku? Jekk iva, fuq liema livell?

San Mark iva jipprezenta lil Ġesù f'konflitt serju

ma' bosta gruppi Lhud. F'kull każ, iżda dawn il-konflitti kienu jitrattaw fuq differenzi bejn Ġesù u l-gruppi li jissemmew fuq l-interpretazzjoni tal-Liġi jew il-ħarsien tagħha, jew inkella fuq l-Istituzzjonijiet tar-Reliġjon Lhudija, argumenti li kienu komuni fil-Ġudaizmu tal-Ewwel Seklu.

Aktar minn hekk, iżda, il-konflitt mal-awtoritajiet reliġjużi Lhud juri l-mod kif huma fallaw milli jagħrfu l-awtorità ta' Ġesù u allura l-mod kif huma warrbuh u ma aċċettawh



bhala “il-Messija, l-Iben l-Imbierek” (14,61). Dan wassal ghas-sentenza tal-mewt tiegħu kemm mis-Sandedrin (14,61-65) kif ukoll minn Pilatu (15,15). B'mod ironiku, iżda, kienet fil-mewt tiegħu li mhux biss twettqet ir-rieda ta' Alla iżda wkoll Ġesù gie muri fil-fatt bhala “il-Messija ... Iben ta' Alla” (15,32.39).<sup>13</sup>

Meta dan il-konflitt li wassal għall-mewt ta' Ġesù narawh mill-perspettiva tal-awtoritajiet reliġjużi Lhud li warrbu lil Ġesù, wiehed kwazi bilfors għandu jsib xi forma ta' anti-Ġudaizmu li jenfasizza l-mod kif il-Lhud warrbu l-messaġġ ta' Ġesù u allura l-pjan tas-Salvazzjoni ta' Alla. Iżda wiehed għandu joqgħod attent għal din it-tip ta' konklużjoni meta niġu biex ninterpretaw dan l-Evangelju. Dan għaliex kif diġà rajna, f'Marku mhumiex il-Lhud kollha iżda biss ċerti awtoritajiet reliġjużi Lhud li warrbu lil Ġesù u allura l-pjan ta' salvazzjoni mhejji minn Alla stess.

Aktar minn hekk, dan il-gudizzju ma jgħoddx għall-awtoritajiet reliġjużi Lhud kollha. Dan jidher tajjeb mill-istorja ta' Ġajru, il-Kap tas-Sinagoga f'5,21-43; il-kittieb li Ġesù jgħidlu li ma kienx “il bogħod mis-Saltna ta' Alla” (12,28-34), u Ġuzeppi minn Arimatija, li kien “membru magħruf tal-Kunsill, li hu wkoll kien jistenna s-Saltna ta' Alla” (15,43).

## Konkluzjoni

Mela qari b'attenzjoni storiku-letterarju tal-Evangelju skont San Mark jurina li wiehed ma jista' bl-ebda mod jitkellem minn anti-Semitizmu f'dan l-Evangelju, u biss b'mod attent hafna, jew bi prudenza kbira, b'anti-Ġudaizmu f'dan l-Evangelju.<sup>14</sup> Kull interpretazzjoni tal-Evangelju skont San Mark li tipprova titfa' r-responsabbiltà tal-mewt ta' Ġesù fuq il-poplu Lhudi, hija għalhekk żbaljata. Interpretazzjonijiet bħal dawn waslu biss għall-konsegwenzi dižastrużi matul l-istorja. Fuq kollox, kif ippurvajna nuru f'dan l-artiklu, konklużjonijiet bħal dawn ma jikkorrispondu bl-ebda mod mal-perspettiva tal-Evangelista San Mark.

## Riferenzi

1 Fuq dan il-punt ara l-istudju ta' D. RHOADS, *Reading Mark, Engaging the Gospel*, Minneapolis 2004.

2 Fost il-hafna studji fuq id-dixxipli f'San Mark, ara, E. BEST, *Following Jesus. Discipleship in the Gospel of Mark*, Sheffield 1981.

3 Għal kuntrast bejn id-dixxipli u l-folla f'San Mark, ara, S.H. SMITH, *The Literary Structure of Mark 11:1-12:40*, in *The Composition of Mark's Gospel, Selected Studies from Novum Testamentum*, Leiden 1999, 171-191.

4 Fuq it-titlu ta' Ġesù bhala “Sultan tal-Lhud” fir-rakkonti tal-passjoni fl-Evangelju skont San Mark, ara M.L. SKINNER, *The Trial*

*Narratives, Conflict, Power, and Identity in the New Testament*, Louisville-Kentucky 2010, 33-51.

5 Għal aktar tagħrif fuq dawn il-gruppi ara, E. LOHSE, *The New Testament Environment*, London 1998, 74-119.

6 Fuq dawn il-kontroversji ara, F.J. MOLONEY, *Mark, Storyteller, Interpreter, Evangelist*, Peabody-Massachusetts 2004, 87-93.

7 Fuq ir-rwol tal-Fariżej fl-Evangelju skont San Mark ara, E.S. MALBON, *Mark's Jesus, Characterization as Narrative Christology*, Waco-Texas 2009.

8 Dwar il-konflitti bejn il-Qassisin il-Kbar u Ġesù, ara J.C. NALUPARAYIL, *The Identity of Jesus in Mark*, Jerusalem 2000.

9 Dwar ir-rwol tal-Qassisin il-Kbar fir-rakkonti tal-Passjoni fl-Evangelju skont San Mark ara, D. SENIOR, *The Passion of Jesus in the Gospel of Mark*, Minnesota 1991.

10 Għal aktar tagħrif fuq l-Erodjani, ara J.P. MEIER, *A Marginal Jew, Rethinking the Historical Jesus*, vol. 3, New York 2001, 565-568.


11 Fuq dan l-episodju ara, F.J. MOLONEY, *The Gospel of Mark, A Commentary*, Peabody-Massachusetts 2002, 237-239.

12 Fuq din il-konkluzjoni ara, A. J. SALDARINI, *Pharisees, Scribes and Sadducees in Palestinian Society*, Wilmington 1988.

13 Fuq dan il-punt ara l-istudju ta' G. BIGUZZI, “Io Distruggero questo Tempio”, *Il Tempio e il Giudaismo nel Vangelo di Marco*, Roma 2008.

14 Ara l-prezentazzjoni pastorali fuq dan is-sugġett ta' D. J. HARRINGTON, *The Synoptic Gospels set free, Preaching without Anti-Judaism*, New York 2009, 73-146.





# IŻ-ŻWIEĠ FL-ISKRITTURA (3)

Premessa

*Fr Paul Sciberras*

F'kull diskors tiegħu fuq iż-żwieġ, Ġesù jipprezenta stampa waħda konsistenti: Alla għamel lill-mara u lir-raġel indaqs u ugwali; huma x-xbieha u l-ikona ta' Alla; dak li għaqqad Alla ma



jistax jifirdu l-bniedem, ghax Alla huwa wiehed.

### **Ġesù jipproponi mill-ġdid il-pjan originali ta' Alla dwar iż-żwieġ**

L-Evangelju taż-żwieġ li jippreżenta t-Testment il-Qadim b'tant ċarezza u semplicità jiġi mwassal għall-qofol u mill-ġdid għall-għerquq tiegħu minn Ġesù, il-Verb definittiv tal-Missier. Ġesù ma hux biss l-interpretazzjoni aħharija, imma jikkonkretizza ż-żwieġ tat-Testment il-Qadim u jmur 'il hemm mis-simbolu li huwa t-Testment il-Qadim. Huwa hu nnifsu l-Għarus, u l-Għarus huwa l-Poplu l-ġdid ta' dawk li jemmu fih, il-Knisja.

Id-Dewteronomju (24, 1) kien ta l-konċessjoni tad-divorzju lil-Lhud, imma fuq l-interpretazzjoni ta' dik il-konċessjoni kienu nholqu żewġ skejjet ta' hsieb fi żmien Ġesù. L-iskola ta' Xammàj kienet tammetti d-divorzju biss f'każ ta' adulterju; dik ta' Hillèl kienet tammettih f'kull każ li l-mara ma tibqax toghġob lil żewġha, kienet x'kienet ir-raġuni.

Fil-polemika dwar id-divorzju, kif insibuha f'Mk 10, 1-12; Mt 19, 1-9, ma kienx hemm problema dwar id-divorzju fih innifsu: għall-Fariżej Ġesù, bhal kull Lhudi ieħor li għalih il-Liġi ta' Mosè kienet il-kollox, kien jammetti d-divorzju, imma kellhom il-problema dwar liema pozzizzjoni jiehu: jekk

hux dik f'każ ta' adulterju, bħall-iskola ta' Xammàj, jew għal kull raġuni, kienet x'kienet, skont l-iskola liberali ta' Hillèl.

L-ewwel ma jagħmel Ġesù kien li jurihom mill-ewwel li kellu problema diġà biex jammetti d-divorzju! Id-divorzju kien konċess lill-Poplu Lhudi "minhabba l-qalb iebsa tagħhom" (Mk 10, 5). Din tal-qalb iebsa kienet tfsisser l-istess bħall-'*orlat lebab*, jiġifieri l-għeluq tal-bniedem għall-pjan divin, li nsibu fit-Testment il-Qadim, bhal f'Dt 10, 16. Il-proġett ta' Alla dwar iż-żwieġ, il-bniedem ma għandux ifittxu fid-Dewteronomju (= it-Tieni Liġi, dik ta' Mosè) imma "fil-Bidu", fil-Ġenesi (bil-Lhudi, il-Ġenesi huwa *berexit*, "fil-Bidu", fl-Ewwel Liġi ta' Alla nnifsu), jgħid Ġesù. Fil-Ġenesi, "Alla ħalaqhom raġel u mara; għalhekk mela, raġel iħalli lil ommu u lil missieru u jingħaqad ma' martu, u t-tnejn isiru ġisem wiehed. Għalhekk mhumiex iżjed tnejn, imma ġisem wiehed. Mela dak li għaqqad Alla m'għandux jifirdu l-bniedem. Il-verb li juża Ġesù, "m'għandux jifirdu - *mē khōrizetō*" huwa imperattiv preżent: jiġifieri "*qatt* ma għandu jifirdu l-bniedem"). Irridu ninnutaw, ghax ta' importanza fundamentali, li Ġesù ma jikkwotax il-Ġenesi skont it-test oriġinali Lhudi, imma skont il-verżjoni Griega tat-Testment il-Qadim tas-LXX, li kienet

il-verżjoni użata mill-Insara tal-bidu. Il-Lhudi ta' Ġen 2, 24 jgħid: *w'ħajū l'basār ehād* - "u huma jkunu ġisem wiehed"; is-LXX tgħid: *kai ésontai hoi dúo eis sárka mían* - "U jkunu t-tnejn ġisem wiehed". Interpretazzjoni minn Ġesù qawwija u determinanti ħafna fis-sens monogamiku minn Ġesù: huwa Alla nnifsu li jagħmel mit-tnejn haġa waħda, li ma tinfridx u ma tinhallx. Min jipprova jifred l-għaqda taż-żwieġ ikun jirrifjuta l-proġett oriġinali tal-holqien minn Alla nnifsu. Għad-Dewteronomju, ir-raġel biss seta' jholl lill-mara minnu; Ġesù jishaq fuq l-oppożizzjoni tiegħu għad-divorzju kemm għar-raġel u kemm għall-mara, billi jirrepeti kemm għall-mara u kemm għar-raġel li jkunu jagħmlu adulterju jekk jinfirdu u jergħu jizzewġu: ara Mk 10, 11-12.

### **"Barra mill-każ ta' porneia" f'Matthew 19, 9**

It-test ta' Matthew jippreżenta, barra r-rifjut tad-divorzju, frazi li tant qajmet diffikultajiet ta' interpretazzjoni: "barra mill-każ ta' *porneia*" (19, 9). L-Ortodossi u l-Knisja Protestanta tar-Riforma jqisu *porneia* li tfsisser "adulterju". Skont din l-interpretazzjoni tal-kelma *porneia*, Ġesù qiegħed jgħid li d-divorzju huwa permess biss f'każ ta' adulterju. Imma jekk hu hekk, Ġesù kien ikun jaċċetta l-interpretazzjoni tal-iskola

ta' Xammàj, u mbagħad ma tiftiehemx iżjed ir-reazzjoni tiegħu għal-Liġi ta' Mosè ("kien biss minħabba l-qalb iebes tagħkom" – Mk 10, 5 u Mt 19, 8), u lanqas l-istagħgib tad-dixxipli għall-affermazzjoni tiegħu ("Mela ladarba din hi l-kundizzjoni tar-raġel mal-mara, ma jaqbilx li wiehed jiżzewweg" – Mt 19, 10). Barra minn hekk, kieku *porneia* kienet tfisser biss "adulterju", ma jiftiehemx kif Matthew stess, fil-kap 15, 19, iġib lista ta' sentimenti ħżiena li joħorġu mill-qalb tal-bniedem, u fosthom kelma oħra li tfisser ukoll "adulterju, il-kelma *moikheia*. Jgħid: "Għax mill-qalb joħorġu ħsibijiet ħżiena, qtil, adulterji (*moikheia*), żina (*porneia*), serq, xhieda qarrieqa, dagħa.<sup>20</sup> Dawn huma li jtebbgħu lill-bniedem." Kieku *porneia* tfisser biss "adulterju", kieku Matthew ma kienx iġib il-kelma *moikheia*, li tfisser ukoll "adulterju", eżatt qabilha! Anzi: Matthew jidher li ha din is-sentenza minn Mark. Issa Mark, fl-istess lista li jġib Matthew, il-kelmiet *moikheia* (adulterju) u *porneia*, iġibhom mifrudin minn xulxin, u Matthew iġibhom waħda hdejn l-oħra! Kienet tidher iktar ir-ripetizzjoni tal-istess kelma, kieku jfissru l-istess haġa u qegħedhom hdejn xulxin.

L-interpretazzjoni eseġetika l-aktar aċċettata hija dik li tiġbed l-attenzjoni għall-fatt li huwa Matthew biss li jġib dik il-frazi. Matthew kiteb

għall-komunità magħmula l-aktar minn Lhud konvertiti għall-Kristjaneżmu fil-Palestina u s-Sirja. Dawn kienu baqgħu jzommu l-konswetudnijiet Lhud li kienu jipprojbixxu dik li hi msejha *z-zenût*, jew prostituzzjoni, skont il-kitbiet Rabbiniċi, jiġifieri kull tip ta' unjoni inċestuża bejn il-qraba (ulied mal-ġenituri, ulied mal-kunjata, aħwa mhux mill-istess ġenituri, ulied maz-zijiet ...) li kienu pprojbiti mil-Levitiku 18. Dawn kienu relazzjonijiet aċċettati mil-Liġi Rumana, fis-seħħ dak iż-żmien. Għalhekk il-Konċilju ta' Ġerusalem f'Atti 15 kien stabilixxa l-bżonn ta' astinenza għal kulhadd mill-*porneia* (vv.20.29), jiġifieri minn dawk iż-żwiġijiet, ikkunsidrati validi mid-Dritt Ruman, imma li kienu meqjusa nulli, għax relazzjonijiet ta' konkubinaġġ, u pprojbiti mil-Liġi Lhudija. In-nisrani mhux biss seta' jholl dawk ir-relazzjonijiet, imma minħabba li ma kienx żwieġ validu, kellhom id-dover li jaqtgħu mill-komunità lil min kien imdaħħal f'relazzjonijiet bħal dawn u ried jibqa' jgħix fihom (1Kor 5, 1-5).

Ġesù jzomm li l-Evangelju taż-żwieġ imħabbar minnu għandu jiġi approfondit, meditat, inizzel għeruqu fil-komunità, fil-Knisja. Dan l-argument u dan it-tagħlim anke l-Evangelju nnifsu jaf li huwa diffiċli: id-dixxipli

jerġgħu jistaqsu lil Ġesù fuqu wara li daħlu d-dar u kienu waħidhom ma' Ġesù (ara Mk 10, 10; Mt 19, 10-11).

## It-tieg ta' Kana

L-ewwel miraklu li Ġesù għamel tal-bdil tal-ilma f'inbid fit-Tieg ta' Kana (Ġw 2, 1-12) huwa meqjus bhala ġeneru letterarju tal-"azzjoni profetika", jiġifieri dawk il-ġesti li l-profeti kienu jagħmlu biex iwasslu messaġġ b'mod iktar effettiv (Ġer 13, 1-14 [il-ħżiem immermer]; 19 [il-ġarra tal-fuħħar imkissra]; 24 [il-basket tat-tin]; 27-28, 10 [il-madmad]; Ezk 3, 24 - 5, 17 [l-iskroll]; Żak 11, 15 [l-ghodda tar-ragħaj], eċċ). F'Kana l-protagonisti mhumiex l-għarajjes (l-għarusa lanqas biss tissemma). F'Kana jiġi ċċelebrat it-tieg bejn l-Għarus messjaniku u l-Għarusa tiegħu, rappreżentata minn Marija u d-dixxipli (ninnutaw li Marija hija msemmija bhala mistiedna qabel Ġesù nnifsu). Waħda mix-xbihat spissi ħafna fit-Testment il-Qadim biex tesprimi l-ferħ tal-miġja tal-messija hija l-abbundanza tal-inbid (Għam 9, 13-14; Hos 14, 8; Ġer 49, 10-12; Goel 2, 24; 4, 18; Iz 25, 6). F'Kana Ġesù jibdel mirakolożament bejn 400 u 600 litru ta' inbid mill-ifjen ... anke jekk fir-realtà huwa ammont esagerat, imma li jrid juri l-abbundanza stravaganti. Huwa Ġesù nnifsu l-Għarus,

u hekk huwa pprezentat fit-TĠ (Mt 9, 15; 25, 1-13; Ġw 3, 29; 2Kor 11, 2; Apk 19, 7-8; 21, 2). Għalhekk Ġesù jakkuża b'adulterju lill-poplu li jirrifjutah (Mk 8, 38; Mt 12, 39; 16, 4).

F'Kana, u bil-prezenza tiegħu u bil-miraklu waqt tiegħ, Ġesù jfakkar li kull tiegħ huwa simbolu/azzjoni profetika; huwa sinjal ta' realtà li tmur 'il hemm minn dak li jidher; huwa sinjal traxxendenti. Barra minn hekk, huwa jikkonferma t-tjubija u s-sbuħija tal-istituzzjoni taż-żwieġ, billi jieħu sehem fit-tiegħ u mad-dixxipli tiegħu (2, 2). Anke jekk "il-ministri" tat-tiegħ huma l-għarajjes, Ġesù huwa l-"mistieden" (2, 2) indispensabbli biex it-tiegħ jirnexxi. Huwa waħdu li jista' jagħmel li ma jonqosna qatt l-inbid tal-ferħ. Huwa billi nnizzlu għerug l-imhabba tagħna umana fih li l-inbid

tal-imhabba tagħna ma jsirx ilma waħdu. Għalhekk il-miżżewġin Kristjani jiżżewġu fi Kristu (1Kor 7, 39).

Il-Knisja, irrappreżentata f'Marija u fid-dixxipli, hija dik li twassal lill-Mulej Ġesù għal għand l-għarajjes, u li titolbu jidhol għalihom (2, 3-5).

### L-Ittra lill-Efesin

Il-kapitlu 5 tal-Ittra lill-Efesin huwa bla dubju t-test li l-iktar jitkellem b'mod esplicitu fuq iż-żwieġ bħala sinjal taż-żwieġ mistiku bejn Kristu u l-Knisja (Ef 5, 21-33).

Nistgħu nqisu l-v.21 bħala t-titlu tat-test kollu: "Oqogħdu għal xulxin fil-biża' ta' Kristu." Jekk San Pawl jgħid lin-nisa (miżżewġin): "Oqogħdu għal żwieġkom bħallikieku għall-Mulej" (v.22), jgħid ukoll: "Intom, l-irgiel, hobbu

n-nisa tagħkom, kif Kristu ħabb il-Knisja u ta ħajtu għaliha" (v.25). Għal-liema sottomissjoni għandhom joqogħdu l-irgiel lejn innisa tagħhom, jekk huma msejha biex jieħdu l-eżempju ("Kif Kristu ħabb ...") ta' dak li "čekken lill-nnifsu, sar ubbidjenti sal-mewt, u l-mewt tas-salib" (Fil 2, 8)!

Pawlu jirreferi esplicitament f'Ef 5, 21 għall-proġett divin għall-koppja kif inhu f'Ġen 2, 24, u jirrepetih bi xbieha qawwija ħafna: it-tnejn huma bħall-ġisem tar-raġel għall-mara, u bil-maqlub. "Kull wiehed minnkom iqis lill-ieħor daqslikieku ġismu stess" (Ef 5, 28-29)! Min allura jikser il-patt taż-żwieġ, jittfa' lill-nnifsu għall-qerda tiegħu stess, għal esperjenza ta' mewt bħalma hija l-qerda ta' ġismu stess (ara Mal 2, 15): mingħajr il-ġisem ma neżistux bħala bnedmin;





minghajr l-ghaqda taż-żwieġ l-*adàm*, il-bniedem, ma jeżistix.

Ir-rivelazzjoni ċentrali ta' dan it-test hija t-tema taż-żwieġ bejn il-bnedmin bhala ikona tar-rapport bejn Kristu u l-Knisja. Iż-żwieġ isir tassew “*il-misteru kbir ta' bejn Kristu u l-Knisja*” (Ef 5, 32). F'dan il-misteru kbir, iż-żwieġ jingasta ruhu kemm bhala dik it-thabbira straordinarja li l-Mulej Ġesù jhobbna bhala l-aktar Gharus li jaf ihobb, u kemm bhala rivelazzjoni li ż-żwieġ ghandu l-ghan li jkun sinjal ta' dan ir-rapport ta' mhabba bejn Kristu u l-Knisja, li San Pawl jiddeskrivi proprju skont l-*istages* taż-żwieġ Lhudi (Ef 5, 26-27).

Jehtigilna nidraw inharsu lejn iż-żwieġ taghna l-bnedmin proprju bhala din il-profesija ta' Alla. Kull żwieġ jippreżenta l-imhabba nnifisha ta' Alla nnifsu. U b'kull żwieġ nifhmu l-imhabba mgenna bejn l-għarajjes, it-tenerezzi tal-għerusija, il-passjoni tal-imhabba, fit-tiftix u s-sejbien ta' xulxin, fil-fedeltà minkejja t-tentazzjonijiet u saħansitra t-tradimenti tal-*partner*, fil-maħfra jew il-laqgħa mill-ġdid ta' xulxin ... f'dan kollu u iktar, trid tidher dejjem l-imhabba ta' Alla għalina, li jinnamra minna bnedmin, li jaċċettana minkejja d-difetti, il-waqgħat u d-dnub taghna, dejjem lest li jerga' jilqagħna lura għandu, u jerga' jibda mill-ġdid kuljum magħna. Tana sinjal, anzi sacrament

(sinjal li jidher ta' realtà traxxendenti) ta' dan kollu: iż-żwieġ bejn raġel u mara umani.

Dan it-test, imma, ma jitkellimx fuq l-imhabba ideali bejn Kristu u l-Knisja. Jitkellem hafna fuq l-imhabba umana miżżewġa: ilkoll irridu naqdu, nikkuraw, nagħtu x'jiekol lill-iehor, sal-punt li nagħtu hajjitna għalih, fuq l-eżempju ta' Ġesù (vv.25-28). Il-miżżewġin ihobbu b'imhabba ta' *agápe*, jgħid San Pawl, jiġifieri, b'imhabba li taf tagħti biss, li ma tistenniex lura għall-imhabba tagħha, imhabba li hija Alla nnifsu, għax “Alla hu *agápe*” (1Ġw 4, 8), u mhux biss b'imhabba ta' *filía*, jiġifieri imhabba li thobb għax ihobbuha, jew dik tal-*éros*, jiġifieri esklussivament għall-pjacir. Meta San Pawl jgħid: “Intom, l-irġiel, hobbu n-nisa tagħkom, *kif* Kristu habb il-Knisja u ta hajtu għaliha” (v.25; ara wkoll v.29 – “Qatt hadd ma baġhad 'il ġismu stess, iżda jmantnih u jiehu ħsiebu, bħalma jagħmel Kristu mal-Knisja”), b'dik il-“*kif*” ma jifhimx biss *bl-istess mod* li Kristu jhobb lill-Knisja (kieku fil-Grieg kien juża avverb iehor li jfisser il-kif tal-mod: *hōs*, bħalma juża f'Ef 5, 22.24.28.33), imma jifhem *bl-istess imhabba ta' Kristu għall-Knisja*. Huwa biss meta l-miżżewġin jieħdu mill-imhabba ta' Kristu għall-Knisja tiegħu, li jaslu li jhobbu tassew lil xulxin. Huwa biss meta jimtlew

b'Alla fit-talb u fis-smiġħ tal-Kelma ta' Alla li l-miżżewġin jirnexxilhom jifawru u jfawru lil xulxin f'kull ċirkustanza, b'dik l-imhabba *agápe* li hi dik li tinghata, totali, dejjem fidila, li ma tippermettix egoizmu, soda u tenerissima fl-istess hin, li hija l-istess imhabba ta' Alla nnifsu.

## L-Ewwel Ittra lill-Korintin

Meta kiteb l-Ewwel Ittra lill-komunità liberali tal-Belt ta' Korintu, fejn anke xi wħud mill-Kristjani kienu jaċċettaw li: “Kollox jiswa” (1Kor 6, 12), San Pawl, fil-kap 6 (vv.12-20), jafferma b'mod ċar u tond mhux biss it-tjubija tal-ġisem uman, imma wkoll il-qdusija tiegħu (*qadoxà* - li huwa kuncett Lhudi ta' dak li hu maqtuġħ, dedikat għal Alla), b'espresjoni qawwiya hafna: “Il-ġisem mhuwiex għaž-zina (*ou tē porneía*) iżda għall-Mulej, u l-Mulej huwa għall-ġisem” (6, 13). Il-ġisem huwa għalhekk qaddis (litteralment: *qaddis għall-Mulej*), huwa għal Alla, għax huwa Alla nnifsu li jqaddsu: “Il-Mulej huwa għall-ġisem”.

Jagħti sitt raġunijiet San Pawl għaliex il-ġisem tal-bniedem hu qaddis, hu għall-Mulej u l-Mulej għall-ġisem.

1) L-ewwel raġuni hija eskatologika, jiġifieri: waqt li kull sentiment u tqanqil fiżjologiku jintemm bil-mewt, il-ġisem, bhala ġisem jibqa' jgħix, għax hu msejjah għall-Qawmien (vv.13-14).

2) Ifakkarna li ahna ahna l-gisem mistiku: “<sup>15</sup> Ma tafux li l-iġsma tagħkom huma membri ta’ Kristu? Jaqaw għandi nagħmel mill-membri ta’ Kristu membri ta’ mara żienja? Ma jkun qatt! <sup>16</sup> Ma tafux li min jingħaqad ma’ mara żienja jsir ġisem wieħed magħha? Isiru, kif tgħid l-Iskrittura, it-tnejn ġisem wieħed.” Kull dnuh li għandu x’jaqsam mas-sesswalità, ma huwiex biss privat, imma għandu x’jaqsam mal-Knisja kollha, għandu x’jaqsam ma’ Kristu nnifsu. Barra minn hekk, San Pawl jgħid, waqt li jirreferi għall-Ġen 2, 24, li kull att sesswali huwa dejjem sinjal ta’ komunjoni sħiħa u integrali.

3) Il-Kristjan, min jemmen, qisu miżżewweg lill-Mulej; il-fornikazzjoni, l-adulterju huwa għalhekk bħall-firda, tkissir ta’ dan iż-żwieġ mistiku; huwa adulterju veru u proprju (v.17). Tradiment lejn il-mara huwa tradiment lejn Kristu nnifsu. Kull adulterju tal-bnedmin joffendi direttament l-għaqda mistika ta’ min jemmen ma’ Kristu.

4) Ir-raba’ argument ta’ San Pawl huwa l-argument li kull fornikazzjoni hija dnuh kontra l-persuna stess li tagħmlu, li jikser f’min jagħmlu x-xbieha u s-sura ta’ Alla: “Aħarbu ż-żina! Kull dnuh li wieħed jagħmel hu ’l barra minn ġismu, iżda min jagħmel iż-żina jkun qiegħed jidneb kontra ġismu stess.”

5) Il-ġisem huwa “tempju tal-Ispirtu s-Santu” li jgħix fil-bniedem (v.19). B’liema attenzjoni għandna nħarsu l-ġisem tagħna u dak tal-oħrajn; liema implikazzjonijiet dan ifisser, mhux biss fil-kamp tal-morali sesswali imma wkoll tal-assistenza, tal-ġustizzja soċjali, tad-drittijiet tal-bniedem, tar-rispett għall-hajja f’kull ċirkustanza ...!

6) Il-Kristjan, min jemmen, jappartjeni għal Alla: “<sup>19</sup> Ma tafux li intom m’intomx tagħkom infuskom? <sup>20</sup> Bil-ġholi kontu mixtrija!” Allura, il-ġisem jsir strument li bih nagħtu gloriya lil Alla: “Mela agħtu ġieħ lil Alla permezz ta’ ġisimkom” (vv.19-20).

Biex tiġi mharsa s-sesswalità – għax prezzjuża – diġà kien hemm żewġ kmandamenti fit-Testment il-Qadim: “La tagħmilx adulterju” u “La tixtieqx il-mara ta’ għajrek” (Es 20, 14.17). Imma Ġesù jerga’ jehodhom għall-għeruw tagħhom: “Imma jiena ngħidilkom li kull min iħares lejn mara biex jixtieqha jkun ġa għamel

adulterju magħha f’qalbu” (Mt 5, 28).

Fil-kapitlu 7, San Pawl jenfasizza temi bħaż-żwieġ bħala sejħa divina (1Kor 7, 7); il-partijiet miżżewġin huma ta’ xulxin (7, 1-4); is-Saltna ta’ Alla qabel saħansitra ż-żwieġ (7, 10-11); il-karattru impliċitament Kristjan taż-żwieġ bejn parti li temmen u parti li ma temminx u l-privileġġ Pawlin, meta l-parti li ma temminx titlaq (vv.12-16); il-periklu tal-“firda tal-qalb” bejn Alla u r-rabtiet tal-art (vv.32-35); iż-żwieġ bħala realtà ta’ din id-dinja, li bħala profezija tintemm mal-mewt ta’ wahda mill-partijiet (v.39).

### L-Ewwel Ittra ta’ Pietru

Anke Pietru għandu katekezi importanti fuq il-hajja taż-żwieġ (1 Pt 3, 1-7), f’test (1Pt 2, 18 – 3, 10) li jerga’ jimxi bħal f’nisġa letterarja dawk li nsejħulhom “kodiċi tal-familja”, li kienu qed jikbru fil-letteratura Ellenistika, u li nsibu xi drabi fit-Testment il-Ġdid (Ef 5, 21 – 6, 9; Kol



3, 18-25; 1 Tim 2, 9-15; Tit 2, 1-9). It-test jinħass iwassal il-kunċett ta' subordinazzjoni tal-mara, tipika tal-kultura ta' dak iż-żmien, bħal f'xi passi oħra ta' San Pawl.

Xi noti: is-sottomissjoni tal-mara (1Pt 3, 1) hija mitluba mill-klima ta' sottomissjoni *reciproka* li tinfluwenza l-kuntest kollu (1Pt 2, 13.18 ...), fuq l-eżempju ta' Kristu Ġesù: “<sup>21</sup> (li) bata għalikom u hallielkom eżempju biex timxu fuq il-passi tiegħu” (2, 21-25). L-istess stedina għandu San Pawl (Ef 5, 22), li wkoll kienet taħt it-titlu iktar wiesa' ta' “Oqogħdu għal xulxin fil-biza' ta' Kristu” (5, 21). Dak li jgħid għall-mara, qiegħed jgħidu wkoll għar-raġel.

Pietru jipproponi diversi elementi innovattivi. L-ewwel nett, jipprezenta l-każ fejn il-mara hija Kristjana, u r-raġel jirrifjuta li jilqa' l-Kelma tal-Evangelju” (3, 1). Huwa element ġdid għal kollox għal dak iż-żmien, li l-mara jkollha l-libertà tal-kuxjenza, u li ma għandhiex bilfors timxi wara t-twemmin tar-raġel. Pietru qiegħed b'hekk jišhaq fuq il-primat tas-Saltna ta' Alla fuq iż-żwieġ innfis.

Interessanti mbagħad li jipproponi aċċettazzjoni ta' sitwazzjoni ta' żwieġ diffiċli, imma jistieden lin-nisa miżżewġa biex l-irġiel “jintrebħu, mhux bil-kliem, imma bl-imġiba tan-nisa tagħhom” (3, 1-2).

Dan jaqbel ma' dak li San Pawl jikkonċedi lill-parti miżżewġa nisranija biss, abbandunata mill-parti li ma temminx, li terġa' tiżżewweġ (imsejjaħ il-Privileġġ Pawlin): “<sup>15</sup> Jekk imbagħad min mit-tnejn ma jemminx, ħa jitlaq; l-aħwa nsara, rġiel jew nisa, f'dan il-każ mhumiex marbuta. Għax Alla sejħilkom biex tghixu fis-sliem” (1Kor 7, 12-16). Il-proġett Kristjan jista' jitwettaq f'kull ċirkustanza u kundizzjoni, u kundizzjoni ta' subordinazzjoni tista' tiġi ttrasformata f'sitwazzjoni ta' mħabba.

Meta l-ħajja taż-żwieġ issir diffiċli u iebsa, huwa mill-ispirtu interjuri tal-miżżewġin stess li trid tinstab il-forza għal mixja flimkien: “fittxu li żzejn l-ħajja mohbija f'qalbkom, imlibbsa b'tiżjin li ma jithassarx; hi l-qalb ħelwa u twajba tagħkom; dan hu li Alla jgħożż ħafna” (1Pt 3, 4). Pietru jkompli li, flimument diffiċli tal-ħajja taż-żwieġ, il-koppja, u daww kollha li jistgħu jgħinuha, għandhom ifittxu li jżommu l-paċi interjuri u gentilezza kbira biex minnhom jerggħu jibnu l-koppja.

F'1Pt 3, 3, jissema suġġett jew aspekk tal-ħajja ta' kuljum interessanti imma importanti. In-nisa miżżewġin għandhom ifittxu li jiżzejn interjorment u fl-imġiba tagħhom, mhux f'xagħarhom, fit-tiżjin tad-deheb li jilbsu, fl-ilbiesi ...

Pietru jrid iwassal il-messaġġ li l-mara ma tirriduċix ruħha f'oġġett għall-pjaċir ta' haddiehor, f'pupa li tużaha u tinqeda biha. Il-ħajja miżżewġa hija mezz biex twassal lill-miżżewġin għall-qdusija (3, 5-6).

Fil-v.7, Pietru jagħmel eżortazzjoni qasira lill-irġiel miżżewġa: eżortazzjoni azzardata għal dak iż-żmien. Kemm l-eżortazzjoni lin-nisa u kemm dik lill-irġiel, jibdwet it-tnejn bl-avverb “hekk ukoll” (*homoiōs* – vv.1.7), li tqiegħed iż-żewġ eżortazzjonijiet taħt l-istess drittijiet u l-istess dmirijiet lejn xulxin. Kollox, però huwa msejjes fuq relazzjoni soda bejniethom li ssib is-saħħa u s-sostenn fir-relazzjoni tagħhom ma' Alla: “huma wkoll imsejja għall-grazzja tal-ħajja. Hekk ma ssibux tfixkil fit-talb tagħkom” (v.7).

## Konkluzjoni

L-Iskrittura għandha messaġġ ċar ħafna dwar iż-żwieġ: biex il-koppja tghix iż-żwieġ tagħha skont il-proġett u l-pjan ta' Alla għaliha jehtigilha tniżżel gheruqha fil-misteru tal-imħabba tat-Trinità Qaddisa. Jekk id-dimensjoni spiritwali ma tkunx il-ħin kollu sostnuta, il-koppja tinxef u ma tkunx tista' tirrifletti iżjed lilha nnifisha bħala ikona ta' Alla, bħala xbieha ħajja tal-imħabba ta' Alla f'din id-dinja.



ĠEDDED L-ABBONAMENT TIEGHEK

L-ART **Imqaddsa**  
RIVISTA BIBLIKA

**TIGDID**  
**L-ART IMQADDSA**  
**2012**



**ABBONAMENT:**

€10 fis-sena

€15 jew aktar Sostenitur

TOHROĠ KULL 3 XHUR



**Kummissarjat tal-Art Imqaddsa**

8, Triq Santa Luċija,

Valletta, VLT 1213

Malta

Tel: 2124 2254

E-mail: [comalt@ofm.org.mt](mailto:comalt@ofm.org.mt)

[www.ofm.org.mt](http://www.ofm.org.mt)

Kunjom \_\_\_\_\_

Isem \_\_\_\_\_

Indirizz \_\_\_\_\_

\_\_\_\_\_

\_\_\_\_\_

Kodiċi Postali \_\_\_\_\_

Qed nibgħat € \_\_\_\_\_

bħal abbonament għall-2012

Jekk irċevejt ir-Rivista b'xejn għaliex ġejt l-Art Imqaddsa  
mal-Frangiskani, hallas l-abbonament biex tkompli tirċiviha.



# FI-Art Imqaddsa mal-Frangiskani - 2012

5 Frar - 13 Frar

20 Mejju - 28 Mejju

15 Lulju - 23 Lulju \*

5 Awwissu - 13 Awwissu

2 Settembru - 10 Settembru

**Art Imqaddsa u Sinaj**

4 Novembru - 14 Novembru

**Art Imqaddsa u Ġordan**

9 April - 19 April

\* *Pellegrinġ immexxi minn  
Mons. Arcisqof Pawlu Cremona OP*



**Ikteb jew ċempel:**

**Kummissarjat tal-Art Imqaddsa**

8, Triq Santa Luċija,

Valletta, VLT 1188

Malta

Tel: 2124 2254

E-mail: [comalt@ofm.org.mt](mailto:comalt@ofm.org.mt)

[www.ofm.org.mt](http://www.ofm.org.mt)



# ĠEJ BIEX ISALVANA

*Mons. Lawrenz Sciberras*

## *Ktieb għal żmien l-Avvent*

*Mons. Lawrenz Sciberras, biblista, qed joffrilna ktieb li l-iskop tiegħu huwa li jgħinna nqaddsu ż-żmien għażiż tal-Avvent.*

- *informazzjoni bibblika dwar numru ta' personaggi principali li għaġnu din l-akbar ġrajja tal-umanità*
- *materjal utli immens kemm għas-saċerdoti u anke għal-lajċi b'sett ta' omeliji għall-erba' Hdud tal-Avvent*
- *materjal għal-Lectio Divina*
- *spjega tal-antifoni l-kbar tal-Avvent li jingħadu mis-7 sat-23 ta' Dicembru*

*Aqra dan il-ktieb u tifhem aktar u tapprezza iżjed il-liturġija u l-qari li jinstema' fil-knejjes tagħna matul jiem l-Avvent.*

*Dan il-ktieb iħeggigna nħobbu aktar lil dak li San Ġorġ Preca kellu tant devozzjoni lejha: "L-Iben t'Alla sar Bniedem u għammar fostna." (Ġw 1,14)*



Wiehed jista' jakkwista kopja ta' dan il-ktieb minghand l-awtur 2155 1420 jew 7906 8166

**Prezz: €6**

174 Pajni

Gozo Press



# L-Art Imqaddsa mal-Frangiskani

ċempel: 21242254

